



اصولِ فقہ

فقہ جعفری و فقہ طاہری



شریعیہ اکیڈمی، بین الاقوامی اسلامی یونیورسٹی، اسلام آباد

قانون اسلامی۔ اختصامی مطالعہ

اصول فقہ --- ۲۲

فقہ اسلامی کا تاریخی ارتقاء - ۳

فقہ جعفری و فقہ ظاہری

ڈاکٹر عرفان خالد ڈھلوی

شریعیہ اکیڈمی

بین الاقوامی اسلامی یونیورسٹی، اسلام آباد

قانون اسلامی - اختصاصی مطالعہ

اصول فقہ۔۔۔۔۔ ۲۲

فقہ اسلامی کا تاریخی ارتقا۔ ۳

عنوان	:	فقہ جعفری و فقہ ظاہری
مؤلف	:	ڈاکٹر عرفان خالد ڈھلون
نظر ثانی	:	ڈاکٹر محمد یوسف فاروقی
(فقہ ظاہری)	:	ڈاکٹر سید ناصر زیدی
(فقہ جعفری)	:	ڈاکٹر عرفان خالد ڈھلون
ادارت	:	ڈاکٹر شہزاد اقبال شام
حتمی تصحیح	:	ڈاکٹر اکرام الحق بیسین
نگران منشورات	:	ڈاکٹر شہزاد اقبال شام
نگران مطالعہ اسلامی قانون کورس	:	شریعا اکیڈمی، بین الاقوامی اسلامی یونیورسٹی، اسلام آباد
ناشر	:	ادارہ تحقیقات اسلامی
مطبع	:	اول: جنوری ۲۰۰۵ء
سال طباعت	:	دوم: جون ۲۰۰۵ء
تعداد	:	سوم: دسمبر ۲۰۱۱ء
	:	۱۰۰۰
	:	۲۵۰۰
	:	۱۰۰۰

ISBN 969-8263-31-4

فہرست

- | | |
|----|-------------------------------------------|
| ۵ | ۱۔ پیش لفظ |
| ۷ | ۲۔ تعارف |
| ۹ | ۳۔ فقہ جعفری |
| ۹ | ۱۔ لفظ "شیعہ" کی وجہ تسمیہ |
| ۱۱ | ۲۔ لفظ "جعفری" کی وجہ تسمیہ |
| ۱۱ | ۳۔ امام جعفر صادقؑ |
| ۱۳ | ۴۔ امام جعفر صادقؑ کا عہد |
| ۱۳ | ۵۔ امام جعفر صادقؑ کی تعلیم و تربیت |
| ۱۳ | ۶۔ امام جعفر صادقؑ کے شاگرد |
| ۱۳ | ۷۔ امام جعفر صادقؑ کی شخصیت اور علم و فضل |
| ۱۶ | ۸۔ فقہ جعفری میں امامت کا تصور |
| ۱۹ | ۹۔ فقہ جعفری کی چند مشہور کتب |
| ۲۰ | ۱۰۔ فقہ جعفری کے اصول اجتہاد |
| ۳۲ | ۱۱۔ فقہ جعفری میں مسرہ و اصول |
| ۳۶ | ۱۲۔ جعفری مسلک کی ترویج و اشاعت |
| ۳۹ | ۳۔ فقہ ظاہری |
| ۳۹ | ۱۔ لفظ "ظاہری" کی وجہ تسمیہ |
| ۳۹ | ۲۔ فقہ ظاہری کے بانی امام داؤدؒ |
| ۴۰ | ۳۔ امام داؤدؒ کی تعلیم و تربیت |

۳۰	۳۔ امام داؤدؒ کی شخصیت اور علم و فضل
۳۱	۵۔ امام ابن حزمؒ
۳۲	۶۔ فقہ ظاہری کے مشہور فقہاء
۳۳	۷۔ فقہ ظاہری کی مشہور کتب
۳۳	۸۔ فقہ ظاہری کے امتیازی اوصاف
۳۷	۹۔ فقہ ظاہری کے اصول اجتہاد
۶۳	۱۰۔ فقہ ظاہری میں مسٹر و اصول
۶۸	۱۱۔ ظاہری مسلک کی ترویج و اشاعت
۷۰	۵۔ اہم نکات
۷۱	۶۔ کتب برائے مزید مطالعہ
۷۲	۷۔ مصادر و مراجع
۷۲	۱۔ فقہ جعفری
۷۳	۲۔ فقہ ظاہری دیگر

پیش لفظ

کسی ریاست کا رائج قانون اس میں بسنے والوں کے اساسی نظریات و عقائد کا عکاس ہوتا ہے بصورت دیگر اچھیت کے باعث نہ تو قانون اس قوم میں قبولیت عام کی سند حاصل کرتا ہے اور نہ قوم اس قانون کے احترام اور پاسداری میں مگر مجبوشی کا مظاہرہ کرتی ہے جس کا نتیجہ معاشرتی اشتات و انتشار اور بے چینی کی صورت میں نکلتا ہے۔ اگر قانون اچھیتی اور مسلط کردہ ہو تو اس پر جبر کے تحت عمل ہوتا ہے اور مجبور قومیں آزادی نہیں ہوتیں۔ اچھیتی قانون تو وہ تو میں اپناتی ہیں جو خود کسی دستور اور نظم قانون سے تہی دامن ہوتی ہیں۔

مسلم امہ اس لحاظ سے خوش قسمت ہے کہ دستور سازی اور قانون سازی پر اس کا علمی ورثہ بہت گراں قدر ہے۔ گزشتہ ۱۳ صدیوں سے مسلمان اہل علم کی تحریریں قانون اور اصول قانون پر دنیا بھر کی رہنمائی کر رہی ہیں۔ امام مالکؒ (م ۱۷۹ھ)، امام محمد شیبانیؒ (م ۱۸۹ھ) اور امام شافعیؒ (م ۲۰۳ھ) کی کتابیں آج بھی روشنی کا منبع ہیں۔

قرآن و سنت کے علاوہ امت مسلمہ کے قانونی اور دستوری نظام کے دو اور بھی بنیادی عناصر ہیں جن کے بغیر اسلام کا قانونی نظام نہ تو اپنی صحیح شکل و صورت میں قائم رہتا ہے اور نہ ان سے فکری نفاذ حاصل کیے بغیر ترقی کی منازل طے کرتا ہے۔ پہلا بنیادی عنصر اسلامی عقائد ہیں جن کی وجہ سے اہل ایمان میں فکری استحکام پیدا ہوتا ہے۔ یہ فکری استحکام ایمان و یقین کی وجہ سے اس قدر مضبوط ہوتا ہے کہ صاحب ایمان کو ہر قسم کی فکری بے راہ روی سے محفوظ کر کے حق و صداقت کی جانب گامزن رکھتا ہے۔ دوسرا بنیادی عنصر اخلاق و تزکیہ ہے۔ مکارم اخلاق کی تعلیم اور تزکیہ نفس انسان کے کردار، مزاج اور رویہ کی اصلاح کر کے اسے معاشرہ میں تہذیب و شانگلی کے اعلیٰ مقام پر فائز رکھتے ہیں۔

امت مسلمہ جب تک اپنے فقہی اور قانونی ورثہ سے وابستہ رہی اس وقت تک اس کی ترقی کی رفتار بھی تیز رہی اور عالمی قیادت میں بھی اس کا نمایاں کردار رہا اور دنیا بھر کے انسانوں کی رہنمائی کے لیے بہترین نمونہ بھی پیش کرتی رہی۔

لیکن جب مسلمانوں میں بنیادی عقائد کی تعلیم و تربیت کا نظام کمزور پڑ گیا اور اخلاقی اقدار میں ضعف پیدا ہوا، تو اس کے اثرات مسلمانوں کی سیاسی، اجتماعی اور قانونی زندگی پر بھی مرتب ہوئے۔ پھر استعماری دور میں اسلامی روایات، نظام تعلیم، قانون اور تہذیب و تمدن کو مٹانے کے لیے منظم کوششیں کی گئیں جس کے نتیجے میں برصغیر میں ملک کے اسلامی عدالتی اور تعلیمی نظام کی جگہ استعمار کے اپنے نظام نے لے لی۔ اس صورت حال نے اس پورے خطہ کو بڑی طرح متاثر کیا اور بتدریج ہر شعبہ زندگی میں شر و فساد سرایت کرتا چلا گیا جس کے تباہ کن اثرات سے آج ہم دوچار ہیں۔

حضرت عمر فاروقؓ نے برحق فرمایا تھا:

نَحْنُ قَوْمٌ أَعَزَّنَا اللَّهُ بِالْإِسْلَامِ، وَ إِنِ انْتَفَعْنَا الْعُرَّةَ بِغَيْرِهِ أَذَلَّنَا اللَّهُ

ہم وہ قوم ہیں جسے اللہ تعالیٰ نے اسلام کے ذریعہ عزت بخشی اگر ہم نے اس عزت

کو اسلام کے علاوہ کہیں اور سے تلاش کیا تو اللہ ہمیں ذلیل کر دے گا۔

آج مسلمانوں میں موجودہ صورت حال کو تبدیل کرنے کی تڑپ پائی جاتی ہے۔ وہ چاہتے ہیں کہ غیر اقوام کے قانون سے خود کو آزاد کر کے قرآن و سنت کے نظام حیات میں دوبارہ عزت تلاش کریں۔ اسی تڑپ کے وہ مظاہر ہیں جو دنیا کے مختلف خطوں میں عالم اسلام اور عالم کفر کے مابین کشمکش کی صورت میں نظر آ رہے ہیں۔

امت مسلمہ کو ایسے رجال کاری کی ضرورت ہے جن کی تنقیدی نظر جدید قانونی نظریات پر ہو اور جو فقہ اسلامی کے اصل مآخذ سے استفادہ پر دسترس رکھتے ہوں۔ اس کے ساتھ احکام شریعت کی اکیلیت، حقانیت اور ان کے قابل عمل ہونے پر ان کا غیر متزلزل ایمان اور ان احکام کو روپ عمل دیکھنے کی حقیقی تمنا اور نکلن بھی ہو۔ ایسے رجال کاری کی تیاری میں شریعہ اکیڈمی، بین الاقوامی اسلامی یونیورسٹی، اسلام آباد بھی اپنے قیام کے روز اڈال سے مصروف عمل ہے۔ اس سلسلے میں بیرون ملک کے ساتھ پاکستان میں بھی قانون دان طبقوں کے تربیتی پروگراموں کا انعقاد مسلسل جاری ہے۔ اس کے علاوہ تصنیف و تالیف کے شعبہ میں فقہ اسلامی کے مختلف موضوعات پر "سلسلہ مباحث فقہیہ" کی تیاری اور اردو اور انگریزی زبانوں میں تراجم کا کام بھی ہو رہا ہے۔ شریعہ اکیڈمی کے تحت مطالعہ اسلامی قانون پر ایک ابتدائی کورس کامیابی سے چل رہا ہے۔ اس ایک سالہ فاصلاتی کورس کے ذریعے اندرون اور بیرون ملک ہزاروں افراد اسلامی قانون کے مختلف پہلوؤں سے آگاہی حاصل کر چکے اور کر رہے ہیں۔

ہم نے اس ابتدائی کورس کے آغاز پر اس عزم کا اظہار کیا تھا کہ فقہ اسلامی کے مختلف موضوعات پر "ایڈوانس کورسز" تیار کیے جا رہے ہیں اور جلد ہی ان کو شروع کر دیا جائے گا۔ اللہ تعالیٰ کا احسان عظیم ہے کہ اس نے ہمارے عزم کو اپنی بارگاہ میں شرف قبولیت بخشا، ہماری راہیں آسان فرمائیں اور ہم اس قابل ہونے کے اصول فقہ (Islamic Jurisprudence) میں اختصاصی مطالعہ (Advanced Course) کا اجراء کر سکیں۔ فاصلاتی نظام کے تحت یہ اختصاصی مطالعہ چوبیس درسی اکائیوں (Units) پر مشتمل اور ایک سالہ دورانیہ کا ہے۔

اسلامی قانون میں دیگر اختصاصی مطالعہ جات کی تیاری کا کام جاری ہے۔ ہم بارگاہ ایزدی میں دست بدعا ہیں کہ اس نے جس طرح ہمیں اصول فقہ میں اس اختصاصی مطالعہ شروع کرنے کی توفیق عطا فرمائی ہے، اسی طرح ہمارے دیگر منصوبوں کی تکمیل میں بھی اس کا فضل و کرم شامل حال رہے گا۔ ان شاء اللہ

پاکستان بلکہ پوری ملت اسلامیہ پر قانون الہی کے قلب و قیادت کے لیے مطلوبہ رجال کاری کی تیاری کسی ایک ادارے کا کام نہیں ہے بلکہ اس میں امت مسلمہ کے ہر فرد کو اپنی حیثیت کے مطابق کردار ادا کرنا ہے۔

ہم اہل علم سے ایسی تجاویز کا خیر مقدم کریں گے جو ہمارے منصوبوں کی بہتری میں مدد و معاون ہوں۔

ڈاکٹر محمد یوسف فاروقی

ڈائریکٹر جنرل

شریعہ اکیڈمی، بین الاقوامی اسلامی یونیورسٹی، اسلام آباد

تعارف

اصول فقہ پر اس اختصاصی مطالعہ (Advanced Course) کی گزشتہ آخری دو درسی اکائیوں (Units) میں "فقہ اسلامی کا تاریخی ارتقاء" کے تحت آپ فقہ حنفی، فقہ مالکی، فقہ شافعی اور فقہ حنبلی کے بارے میں تفصیل سے پڑھ چکے ہیں۔ زیر نظر اکائی فقہ جعفری اور فقہ ظاہری سے متعلق ہے۔ اس میں ان دونوں فقہی مکتب کے ائمہ، ان کے اصول اجتہاد اور ترویج و اشاعت سے متعلق ضروری بحثیں سمیٹی گئی ہیں۔

اس درسی اکائی میں فقہ جعفری اور فقہ ظاہری کے اصول من و عن پیش کر دیئے گئے ہیں کیونکہ ان کا مقصد ان فقہی مکاتب کا تعارف کرانا ہے، ان پر کوئی نقد و تبصرہ کا یہاں موقع نہیں ہے۔ اس اکائی کی غرض بھی فقہی مسالک کا مطالعہ اور ان کے اصول اجتہاد سے آگاہی ہے۔ اس سے آپ کو مسلمانوں کے فقہی ورثہ کی نہ صرف معلومات حاصل ہوں گی بلکہ آپ یہ بھی جان لیں گے کہ ان فقہی مسالک کے اصول کن مآخذ پر قائم ہیں، ان کے باہمی اختلافات کی بنیاد کیا ہے اور وہ کون سے اصول ہیں جو سب فقہی مسالک میں مشترک ہیں۔ یہ مشترک اصول ہی اتحاد امت مسلمہ کی ضرورت ہیں۔

اس درسی اکائی کے پہلے حصہ "فقہ جعفری" کی نظر ثانی ڈاکٹر سید ناصر زیدی صاحب اسٹنٹ پروفیسر ادارہ تحقیقات اسلامی، بین الاقوامی اسلامی یونیورسٹی، اسلام آباد نے کی ہے۔ ڈاکٹر زیدی صاحب تہران یونیورسٹی (دانش گاہ تہران) ایران سے اسلامی فلسفہ اور علم کلام میں ڈاکٹریٹ کرنے کے علاوہ حوزہ علمیہ قم ایران سے بھی فارغ التحصیل ہیں۔ "فقہ جعفری" کی نظر ثانی کے لیے اکیڈمی ان کی بہت شکر گزار ہے۔

بِسْمِ اللّٰهِ الرَّحْمٰنِ الرَّحِیْمِ

فقہ جعفری

لفظ "شیعہ" کی وجہ تسمیہ

لفظ "شیعہ" کی وجہ تسمیہ میں علامہ ابو حاتم سہیل بن محمد بختانی (م ۲۵۰ھ) کا یہ قول نقل کیا جاتا ہے کہ عہد رسالت کے وقت اسلام میں جو نام سب سے پہلے ظاہر ہوا، وہ "الشیعہ" ہے۔ یہ چار صحابہ کرامؓ کا لقب تھا جن کے نام یہ ہیں: حضرت ابو ذر غفاریؓ، حضرت سلمان فارسیؓ، حضرت مقداد بن الاسودؓ اور حضرت عمار بن یاسرؓ۔ پھر یہ نام حضرت علیؓ کے موالی (آزاد کردہ غلاموں) کے مابین پھیل گیا (۱)۔

شیعہ حضرات کے نزدیک تشیع کا آغاز سب سے پہلے خود صاحب شریعت حضرت نبی اکرم صلی اللہ علیہ وسلم نے کیا۔ گویا اسلام کے ساتھ ہی تشیع بھی ظہور پذیر ہوئی تھی۔ وہ اس کی دلیل میں یہ روایت پیش کرتے ہیں:

حضرت جابر بن عبد اللہ روایت کرتے ہیں کہ ہم نبی اکرم صلی اللہ علیہ وسلم کے پاس تھے۔ اسنے میں حضرت علیؓ آئے۔ نبی اکرم صلی

اللہ علیہ وسلم نے فرمایا:

وَالَّذِي نَفْسِي بِيَدِهِ اَنْ هَذَا وَشِيعَتُهُ لِيَهْمُ الْقَائِمُونَ يَوْمَ الْقِيَامَةِ

قسم ہے اس ذات کی جس کے قبضہ قدرت میں میری جان ہے،

بے شک یہ اور اس کے شیعہ قیامت کے روز کامیاب ہوں گے۔

پھر یہ آیت نازل ہوئی:

اِنَّ الَّذِيْنَ اٰمَنُوْا وَعَمِلُوا الصّٰلِحٰتِ اُولٰٓئِكَ هُمۡ خَيْرُ النَّبِيَّةِ [البقرة ۹۸ : ۷]

بے شک جو لوگ ایمان لائے اور نیک عمل کرتے رہے وہ تمام خلقت سے بہتر ہیں (۲)۔

۱- تاسیس الشیعة ص ۲۸

۲- اصل الشیعة و اصولها ص ۸۷۔ بحوالہ الدر المنثور فی تفسیر کتاب اللہ بالمتواتر از جلال الدین سیوطی، زیر تفسیر آیت: "اولئک ہم

خیر البریة"

شیعہ خود کو حضرت علیؑ کے ساتھ خاص کرتے ہیں۔ ان کا موقف یہ ہے کہ جلی اور خنی دونوں طور پر حضرت علیؑ کی امامت و خلافت کے بارے میں نص موجود ہے (۳)۔

جو شیعہ حضرات نبی اکرم صلی اللہ علیہ وسلم کے بعد حضرت علیؑ کی امامت کے بطور نص قائل ہیں، امامیہ کہلاتے ہیں۔ یہ لوگ امامیہ اس لیے کہلاتے ہیں کہ ان کے ہاں مسئلہ امامت کو سب سے زیادہ اہمیت حاصل ہے۔ ان کے نزدیک نبی اکرم صلی اللہ علیہ وسلم نے حضرت علیؑ کی امامت کا صریحاً تعین فرمایا۔ اس سلسلہ میں ان کے ہاں اہم ترین نص ”حدیث غدیر خم“ کے نام سے مشہور ہے (۴)۔ حضرت زید بن ارقم کی سند سے روایت کی جاتی ہے کہ نبی اکرم صلی اللہ علیہ وسلم نے حجۃ الوداع سے واپسی پر غدیر خم کے مقام پر خطبہ دیتے ہوئے فرمایا:

إِنَّ اللَّهَ تَعَالَى أَنْزَلَ إِلَيَّ "نَبِيَّغِ مَا أَنْزَلَ إِلَيْكَ مِنْ رَبِّكَ وَ إِنْ لَمْ تَفْعَلْ فَمَا يُلْفَعُ رِسَالَتَهُ وَاللَّهِ يُخَصِّمُكَ مِنَ النَّاسِ [المائدة ۵: ۶۷] و قد امرني جبريل عن ربي أن أقوم في هذا المشهد و

أعلم كل ابيض و اسود أن علي بن ابي طالب أخي و وصي و خليفتي و الإمام بعدى (۵)
بے شک اللہ تعالیٰ نے مجھ پر یہ آیت نازل فرمائی (ترجمہ) ”جو ارشادات اللہ کی طرف سے آپ پر نازل ہوئے ہیں سب لوگوں کو پہنچا دو۔ اور اگر ایسا نہ کیا تو آپ اللہ کا پیغام پہنچانے سے قاصر رہے (یعنی پیغمبری کا فرض ادا نہ کیا)۔“ اور جبریل نے میرے رب کی طرف سے مجھے یہ حکم دیا ہے کہ میں اس جگہ پر کھڑا ہو کر ہر سفید و سیاہ کو بتا دوں کہ علی ابن ابی طالب میرے بھائی، میرے وصی، میرے خلیفہ اور میرے بعد امام ہیں۔

شیعہ امامیہ کے فرقوں میں سب سے زیادہ مشہور فرقہ اثنا عشری ہے جو بارہ اماموں کی سلسلہ وار امامت کا قائل ہے۔ وہ حضرت علیؑ اور ان کی اولاد میں سے پہلے گیارہ افراد کو امامت کے منصب پر فائز قرار دیتے ہیں۔ ان بارہ اماموں کے ترتیب وار نام یہ ہیں: ۱۔ حضرت علی بن ابی طالب (م ۴۰ھ) ۲۔ امام الحسن بن علی (م ۵۰ھ) ۳۔ امام حسین بن علی (م ۶۱ھ) ۴۔ امام زین العابدین علی بن حسین (م ۹۵ھ) ۵۔ امام محمد الباقر بن علی (م ۱۱۳ھ) ۶۔ امام جعفر الصادق بن محمد (م ۱۴۸ھ) ۷۔ امام موسیٰ کاظم بن جعفر (م ۱۸۳ھ) ۸۔ امام علی رضا بن موسیٰ (م ۲۰۳ھ) ۹۔ امام محمد تقی جواد بن علی (م ۲۲۰ھ)۔

۳۔ الملل والنحل ۱/۲۳۵

۴۔ الإمام الصادق ۹۲/۱

۵۔ حوالہ بالا۔ بحوالہ ابن جریر طبری (م ۳۱۰ھ)

۱۰۔ امام علی نقی ہادی بن محمد (م ۲۵۳ھ)، ۱۱۔ امام حسن عسکری بن علی (م ۲۶۰ھ) اور ۱۲۔ امام محمد مہدی بن حسن۔ آپ کی ولادت ۲۵۵ھ/۸۶۸ء کو ہوئی اور ۲۶۱ھ/۸۷۳ء کو اس زیر نظر عقیدے کی رو سے سائر کے غار میں لوگوں کی نظروں سے پوشیدہ ہو گئے اور آپ آخری زمانہ میں ظہور فرمائیں گے تاکہ دنیا کو عدل و انصاف سے معمور کر دیں (۶)۔

لفظ ”جعفری“ کا وجہ تسمیہ

فقہی اعتبار سے اثنا عشری شیعہ خود کو جعفری کہلاتے ہیں فقہ جعفری امام جعفر صادقؑ سے منسوب ہے۔ آپ ہی نے مکتب شیعہ کو پہلی مرتبہ علمی بنیادوں پر استوار کیا۔ شیعہ امامیہ کے نزدیک فقہ جعفری کے اکثر ابواب امام جعفر صادقؑ کی طرف سے بیان کیے گئے ہیں۔ آپ ہی کے دور میں فقہ وجود میں آئی اور اس کا ارتقا ہوا (۷)۔ جعفری مذہب کے بارے میں ان کا یہ اعتقاد ہے کہ یہ اہل بیت کا مذہب ہے۔ اللہ تعالیٰ نے ان سے رجس دور کیا اور انہیں پاک کیا۔ وہ اس سلسلے میں قرآن مجید کی ایک آیت پیش کرتے ہیں جو ان کے ہاں ”آیت تطہیر“ کے نام سے مشہور ہے (۸):

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا [الاحزاب ۳۳: ۳۳]

اے (تطہیر کے) اہل بیت! اللہ چاہتا ہے کہ تم سے ناپاکی (کا میل پکیل) دور کر دے اور تمہیں بالکل پاک صاف کر دے۔

امام جعفر صادقؑ

فقہ جعفری امام جعفر صادقؑ سے منسوب ہے۔ آپ کا نام ابو عبد اللہ جعفر بن محمد الباقر بن زین العابدین علی بن الحسین بن علی بن ابی طالب ہے۔ ”الصادق“ آپ کا لقب ہے۔ اس بارے میں ایک رائے یہ ہے کہ راست گوئی اور حق گوئی کی وجہ سے آپ کو ”الصادق“ کہا جاتا تھا۔ ایک رائے یہ ہے کہ نبی اکرم صلی اللہ علیہ وسلم نے آپ کی پیدائش کی بشارت دی تھی اور فرمایا تھا کہ وہ کلہ حق اور بیکر صداقت ہوں گے۔ بعض کے نزدیک خلیفہ منصور نے آپ کو یہ لقب دیا تھا (۹)۔

امام جعفر صادقؑ ۱۷ ربیع الاول ۸۳ھ کو مدینہ میں پیدا ہوئے (۱۰)۔ ایک قول کے مطابق آپ کا سال ولادت ۸۰ھ

۶۔ ملاحظہ ہو: مقالہ ”اثنا عشریہ“ از سید مرتضیٰ حسین، اردو دائرہ معارف اسلامیہ، ۹۹۷۔ عقائد الشیعہ ص ۵۴، ۵۵

۷۔ دائرہ المعارف تشیع ۲/۲۳۵

۸۔ الإمام الصادق والمذاهب الأربعة ۱/۲۱۵

۹۔ اردو دائرہ معارف اسلامیہ ۷/۲۷۳

۱۰۔ اصول الکافی ۱/۳۹۳۔ الإمام الصادق والمذاهب الأربعة ۲/۲۸۳

ہے (۱۱)۔ علامہ اسد حیدر نے ۸۳ھ کا قول معتمد علیہ قرار دیا ہے (۱۲)۔ امام جعفر صادقؑ نے ۱۳۸ھ میں رحلت فرمائی (۱۳)۔ آپ جنت البقیع میں دفن ہوئے۔

امام جعفر صادقؑ کا نسب اپنے والد محترم امام محمد الباقرؑ کی طرف سے شجرہ نبوت سے ملتا ہے اور اپنی والدہ ماجدہ کی طرف سے آپ کا نسب حضرت ابو بکر صدیقؓ تک جا پہنچتا ہے (۱۴)۔ آپ کی والدہ ماجدہ سیدہ ام فروہ فاطمہ بنت القاسم بن محمد بن ابی بکر الصدیقؓ تھیں اور آپ کی نانی محترمہ اسماء بنت عبد الرحمن بن ابی بکر الصدیقؓ تھیں۔ اسی لیے امام جعفر صادقؑ فرمایا کرتے تھے ولد نبی ابو بکر مرتبین (۱۵) یعنی میں دو ہیالی اور نھیالی دونوں طرف سے حضرت ابو بکرؓ کی اولاد میں سے ہوں۔ یوں امام جعفر صادقؑ کو اپنی والدہ ماجدہ کی طرف سے حضرت ابو بکر صدیقؓ کے ساتھ دو گونہ تعلق و نسبت تھی۔

آپ تابعی تھے۔ آپ نے بعض صحابہ کرامؓ مثلاً حضرت انس بن مالکؓ اور حضرت سہل بن سعد وغیرہ کو دیکھا تھا (۱۶)۔

امام جعفر صادقؑ کا عہد

آپ نے جن اموی خلفاء کا زمانہ پایا، ان میں عبد الملک بن مروان (م ۸۶ھ)، ولید بن عبد الملک (م ۹۶ھ)، سلیمان بن عبد الملک (م ۹۹ھ)، حضرت عمر بن عبدالعزیزؓ (م ۱۰۱ھ)، یزید بن عبد الملک (م ۱۰۵ھ)، ہشام بن عبد الملک (م ۱۲۵ھ)، ولید بن یزید بن عبد الملک (م ۱۲۶ھ)، ابراہیم بن ولید بن عبد الملک (م ۱۲۷ھ) اور مروان بن محمد بن مروان (م ۱۳۲ھ) شامل ہیں۔ ان کے علاوہ آپ نے عباسی خلفاء ابو العباس عبد اللہ بن محمد السفاح (م ۱۳۶ھ) اور ابو جعفر عبد اللہ بن محمد المنصور (م ۱۵۸ھ) کا عہد بھی دیکھا (۱۷)۔

امام جعفر صادقؑ کی تعلیم و تربیت

امام جعفر صادقؑ اپنے دادا محترم امام علی زین العابدین کے زیر تربیت رہے۔ ان کے انتقال کے بعد آپ کے والد ماجد

۱۱۔ سیر اعلام النبلاء ۶/۲۵۵۔ تہذیب التہذیب ۲/۱۰۴۔ التاريخ الكبير ۲/۱۹۹

۱۲۔ الإمام الصادق والمذاهب الأربعة ۲/۲۸۳

۱۳۔ سیر اعلام النبلاء ۱/۳۹۳۔ تہذیب التہذیب ۲/۱۰۴۔ التاريخ الكبير ۲/۱۹۸

۱۴۔ الصل والنحل ۱/۴۷۲

۱۵۔ سیر اعلام النبلاء ۶/۲۵۵۔ تہذیب التہذیب ۲/۱۰۳

۱۶۔ سیر اعلام النبلاء ۶/۲۵۵۔ ۲۵۶

۱۷۔ الإمام الصادق والمذاهب الأربعة ۱/۱۰۹

امام محمد باقرؑ نے آپ کی تعلیم و تربیت کی۔ امام جعفر صادقؑ اپنی بیعت کے ہاں علم و فضل کا ایسا سرچشمہ تھے جن کے سوتے آپ کے والد امام محمد باقرؑ، دادا امام زین العابدینؑ، پر دادا حضرت امام حسینؑ اور یوں حضرت علیؑ سے ہوتے ہوئے نبی اکرم صلی اللہ علیہ وسلم کی ذات مہبط وحی سے پھوٹتے تھے۔

امامیہ حضرات کا کہنا ہے کہ امام جعفر صادقؑ سمیت ائمہ کرام کا تمام تر علم الہامی تھا اور وہ کسی درجہ میں بھی کسی نہیں تھا (۱۸)۔ امام جعفر صادقؑ کے پاس جو کچھ تھا وہ نبی اکرم صلی اللہ علیہ وسلم کی طرف سے تھا جو کسی تصرف اور اجتہاد کے بغیر روایت ہوا (۱۹)۔

امام جعفر صادقؑ کے شاگرد

امام جعفر صادقؑ کے چشمہ علم سے پیاس بجھانے والے کثیر تعداد میں ہیں۔ ان میں زیادہ تر کا تعلق مدینہ اور کوفہ سے تھا۔ آپ کے ۱۳ ائمہ کی تعداد چار ہزار تک بیان کی گئی ہے (۲۰)۔ آپ سے ائمہ علم اور روایت کرنے والوں میں سے بعض بعد میں اپنے مذہب کے ائمہ بنے مثلاً امام سفیان ثوریؑ (م ۱۶۱ھ)، امام مالکؑ (م ۱۷۹ھ) اور امام ابوحنیفہؑ (م ۱۵۰ھ)۔

امام جعفر صادقؑ نے اپنے چار ائمہ کے بارے میں فرمایا کہ یہ مجھے زندہ اور فوت شدہ لوگوں میں سب سے زیادہ محبوب ہیں: برید بن معاویہ العملی، زرارة بن ابیہن، محمد بن مسلم اور ابو جعفر الاحول (۲۱)۔

امام جعفر صادقؑ سے جن لوگوں نے روایت کیا، ان میں آپ کے بیٹے امام موسیٰ کاظمؑ (م ۱۸۳ھ)، یحییٰ بن سعید انصاریؑ (م ۱۳۳ھ)، اہان بن قنبلؑ (م ۱۳۱ھ)، ابن جریجؑ (م ۱۵۰ھ)، شعبہ، سفیان بن عیینہؑ (م ۱۹۸ھ) اور مسلم بن خالد زہلیؑ (م ۱۸۰ھ) شامل ہیں (۲۲)۔

اہان بن قنبلؑ آپ کے جلیل القدر شاگرد تھے۔ اہان بن قنبلؑ نے امام زین العابدینؑ، امام باقرؑ اور امام جعفر صادقؑ تینوں سے کسب فیض کیا۔ امام باقرؑ اور امام جعفر صادقؑ نے اہان بن قنبلؑ سے فرمایا تھا کہ وہ مسجد نبویؐ میں بیٹھ کر

۱۸۔ الإمام الصادق والمذاهب الأربعة / ۱

۱۹۔ اروضاء و محارف اسلام / ۳

۲۰۔ تاسیس الشیعة ص ۲۸۷۔ الإمام الصادق والمذاهب الأربعة / ۲

۲۱۔ الإمام الصادق والمذاهب الأربعة / ۲

۲۲۔ سير اعلام النبلاء / ۶۔ ۲۵۶۔ تہذیب التہذیب / ۲۔ ۱۰۳۔ العاریخ الکبیر / ۲۔ ۱۹۸

لوگوں کو فتویٰ دیں (۲۳)۔

آپ کے دیگر شاگردوں میں یہ نام بھی آتے ہیں: مومن الطاق محمد بن علی بن نعمان، ہشام بن الجهم (م ۱۹۷ھ) شعیب بن الجراح الوردی حنکلی (م ۱۶۰ھ)، فضیل بن عیاض بن سعد (م ۱۸۷ھ) حاتم بن اسماعیل (م ۱۸۰ھ)، حفص بن غیاث بن خلق (م ۱۹۳ھ)، زبیر بن محمد بن ابی ائمہ زخرسانی (م ۱۶۲ھ)، یحییٰ بن سعید بن فروخ القطان بصری (م ۱۹۸ھ)، اسماعیل بن جعفر بن ابی کثیر (م ۱۸۰ھ)، ابراہیم بن محمد بن یحییٰ اسلمی (م ۱۹۱ھ)، شحاک بن مخلد ابو عاصم نبل (م ۱۲۲ھ)، محمد بن قیس بن سلیمان (م ۱۷۷ھ)، عبدالوہاب بن عبدالجہید بن ہسلت (م ۱۹۳ھ)، عثمان بن فرقد العطار، عبدالعزیز بن عمران بن عبدالعزیز (م ۱۹۷ھ)، بشیر بن میمون خراسانی (م ۱۸۳ھ)، ابراہیم بن سعد زبیری (م ۱۸۳ھ)، سعید بن مسلمہ (م ۲۰۱ھ)، ایوب بن ابی تمیمہ سختیانی (م ۱۲۱ھ) اور عبدالملک بن جریج قرظی (م ۱۳۹ھ) وغیرہ (۲۳)۔

امام جعفر صادقؑ کی شخصیت اور علم و فضل

امام جعفر صادقؑ سادات اہل بیت میں سے اور خانوادہ نبوت کے چشم و چراغ تھے۔ زہد، ورع، بزرگی اور علمی فضیلت آپ کا طرہ امتیاز تھا۔ آپ صاحب منہاج مجتہد مطلق تھے۔ آپ نے اپنی زندگی کا بیشتر حصہ مدینہ الرسول صلی اللہ علیہ وسلم میں بسر کیا۔ آپ عراق بھی گئے لیکن آپ کا وطن مدینہ ہی رہا۔ آپ نے دنیا اور اس کی دلچسپیوں سے کوئی سروکار نہیں رکھا۔ آپ سیاست سے الگ تھلک رہے۔

علامہ شہرستانی (م ۵۴۸ھ) نے لکھا ہے کہ امام جعفر صادقؑ نے امامت کے لیے کسی سے تعرض نہیں کیا اور نہ خلافت حاصل کرنے کے لیے کسی سے جھگڑے۔ جو شخص خود علم و معرفت کے سمندر میں غوطہ زن ہو، اسے ساحل کی طبع نہیں ہوتی اور جو حقیقت کی چوٹی پر فائز ہو، اسے پستیاں ذرا نہیں سکتیں (۲۵)۔

امام زین العابدینؑ نے اپنے والد کی شہادت کے بعد دنیا اور اہل دنیا سے قطع تعلق کر کے خود کو عبادت، تہذیب نفس و اخلاق اور زہد کے لیے اکیلا کر لیا تھا۔ آپ کا یہ طرز زندگی آپ کے بیٹے امام محمد باقرؑ اور پھر آپ کے پوتے امام جعفر صادقؑ کو منتقل ہوا جو اس پر مضبوطی سے کار بند رہے (۲۶)۔

۲۳۔ الإمام الصادق والمذاهب الأربعة ۵۷/۲

۲۴۔ الإمام الصادق والمذاهب الأربعة ۷۰/۲ دہابند

۲۵۔ الملل والنحل ۲۷۲/۱

۲۶۔ اصل الشیعة و اصولها ص ۹۶

امام جعفر صادقؑ "حصول مقصد، طلب حقیقت اور طلب حلال میں ہمہ تن متوجہ تھے۔ آپ خوش ذوق اور خوش لباس تھے اور اس بات کو پسند فرماتے تھے کہ لوگوں کے سامنے بہترین لباس میں نمودار ہوں۔

امام سفیان ثوریؒ بیان کرتے ہیں کہ میں امام جعفر صادقؑ کے پاس حاضر ہوا۔ انہوں نے ریشم کی قمیض اور چادر زیب تن کی ہوئی تھی۔ میں انہیں تعجب سے دیکھنے لگا۔ آپ نے فرمایا: اے ثوری! کیا بات ہے؟ میں نے کہا: اے فرزند رسول صلی اللہ علیہ وسلم! یہ لباس آپ کا ہے، نہ آپ کے آباء و اجداد کا۔ آپ نے فرمایا: وہ ایک زمانہ تھا، وہ اپنی تنگ دستی اور ضرورت کے مطابق عمل کرتے تھے۔ اب اس دور میں ہر چیز ارزاں اور عام ہو چکی ہے۔ پھر امام جعفر صادقؑ نے اپنی قمیض ہٹائی۔ اس کے نیچے اون کی قمیض تھی جس کا دامن ریشمی قمیض سے چھوٹا تھا۔ آپ نے فرمایا: ہم نے یہ (اون والی قمیض) اللہ کے لیے پہنی ہے اور یہ دوسری (ریشم والی قمیض) تمہارے لیے پہنی ہے۔ جو اللہ کے لیے ہے اس کو ہم نے پوشیدہ رکھا ہے اور جو تمہارے لیے ہے اس کو ہم نے ظاہر کیا ہے (۲۷)۔

امام جعفر صادقؑ کی ولادت کے وقت مدینہ تمام بلاد اسلامیہ کے علماء و فضلاء کے لیے مرجع اکتساب علم بنا ہوا تھا اور مدینہ آپ کا شہر تھا۔ فقہ اہل بیت کا مرکز خود آپ کا گھر تھا۔ آپ فقہ مدینہ کے بھی عالم تھے۔ اس کے ساتھ ساتھ آپ عراقی فقہ سے بھی بخوبی واقف تھے۔ آپ اختلاف فقہاء کے بہت بڑے ماہر تھے لیکن بے تعصبی آپ کا شیوہ تھا۔

ائمہ مجتہدین آپ کے علم و فضل کا اعتراف کرتے تھے۔ ابن حبانؒ کا قول ہے کہ امام جعفر صادقؑ "فقہ اور علم و فضل میں اہل بیت کے سادات میں سے تھے (۲۸)۔ عمرو بن ابی مقدامؒ نے کہا: اگر تم امام جعفر صادقؑ کو دیکھو گے تو جان لو گے کہ وہ سلالۃ النبیین یعنی انبیاء کی نسلوں سے تعلق رکھتے ہیں (۲۹)۔ امام مالکؒ (م ۱۷۹ھ) نے آپ کے متعلق فرمایا: میں نے ان کو ہمیشہ تین حالتوں میں سے ایک حالت میں پایا، یا تو وہ نماز میں مصروف ہوتے یا روزے کی حالت میں ہوتے یا قرآن مجید کی تلاوت میں مشغول ہوتے۔ میں نے دیکھا کہ جب کبھی وہ حدیث رسول صلی اللہ علیہ وسلم بیان کر رہے ہوتے تو با وضو ہوتے (۳۰)۔

امام ابو حنیفہؒ (م ۱۵۰ھ) آپ کے علم و فضل کے بڑے مداح تھے۔ ان سے پوچھا گیا: آپ نے فقہ میں کس کو سب سے بڑا عالم پایا؟ امام ابو حنیفہؒ نے فرمایا: میں نے فقہ میں امام جعفر بن محمدؒ سے بڑھ کر کسی کو عالم نہیں پایا۔ جب خلیفہ منصورؒ (م ۱۵۸ھ) نے امام جعفر صادقؑ کو اخیرۃ کے مقام پر بلایا تو مجھے بھی بلا بھیجا۔ منصورؒ نے کہا: اے ابو حنیفہ! امام جعفر صادقؑ کے بارے میں لوگ امتحان

۲۷۔ سیر اعلام النبلاء ۶/۲۶۲، ۲۶۱

۲۸۔ تہذیب التہذیب ۲/۱۰۳

۲۹۔ سیر اعلام النبلاء ۶/۲۵۷۔ تہذیب التہذیب ۲/۱۰۳

۳۰۔ تہذیب التہذیب ۲/۱۰۵

میں جتا کر دیئے گئے ہیں، لہذا آپ مشکل سوالات لے کر آئیں۔ میں ان کے لیے چالیس سوالات لے کر گیا۔ امام جعفر صادقؑ خلیفہ منصورؒ کے دائیں جانب بیٹھے تھے۔ میں نے دونوں کو دیکھا۔ مجھ پر امام جعفر صادقؑ کا رعب طاری ہو گیا، ابو جعفر منصورؒ کا ایسا رعب مجھ پر نہیں ہوا تھا۔ خلیفہ منصورؒ میری جانب متوجہ ہوا اور امام جعفر صادقؑ سے کہا: اے ابو عبد اللہ! کیا آپ انہیں جانتے ہیں؟ انہوں نے فرمایا: ہاں یہ ابو حنیفہؒ ہیں۔ پھر خلیفہ منصورؒ نے کہا: اے ابو حنیفہؒ! اپنے سوالات پیش کریں، ہم ابو عبد اللہ جعفر صادقؑ سے پوچھتے ہیں۔ میں نے سوالات پوچھنا شروع کیے۔ امام جعفر صادقؑ ہر سوال پر فرماتے: تم اس مسئلہ میں یہ کہتے ہو، اہل مدینہ اس طرح کہتے ہیں اور ہم اس مسئلہ میں یوں کہتے ہیں۔ کبھی وہ ہمارا اتباع کرتے ہیں، کبھی وہ اہل مدینہ کی پیروی کرتے ہیں اور کبھی وہ ہم سب کی مخالفت کرتے ہیں۔ میں نے ان سے چالیس مسائل پوچھے اور کسی مسئلہ میں بھی کم نہ پایا۔ پھر امام ابو حنیفہؒ نے فرمایا: کیا ہم نے یہ نہیں کہا کہ بے شک لوگوں میں سب سے بڑا عالم وہ ہے جو لوگوں کا اختلاف جانتا ہے (۳۱)۔

اسحاق بن راہویہؒ نے امام جعفر صادقؑ کے ہارے میں امام شافعیؒ (۲۰۴ھ) سے پوچھا تو انہوں نے فرمایا: آپ فقہ ہیں (۳۲)۔ صالح بن ابی الاسودؒ نے روایت کیا ہے: میں نے امام جعفر بن محمدؒ کو یہ کہتے ہوئے سنا ہے: مجھ سے پوچھو قبل اس کے کہ تم مجھے کہو، کیوں کہ میرے بعد میری حدیث کی مانند تمہیں کوئی شخص حدیث بیان نہیں کرے گا (۳۳)۔

فقہ جعفری میں امامت کا تصور

نبوت کی مانند امامت کا عقیدہ تمام شیعہ فرقوں میں برہنہ نفع تسلیم کیا جاتا ہے (۳۴)۔ شیعہ امامیہ کے نزدیک امامت اصول دین میں سے ہے، امامت پر اعتقاد کے بغیر ایمان کھل نہیں ہو سکتا (۳۵)۔ امامت کوئی ایسا معاملہ نہیں ہے جو عوام کے اختیار میں ہو، اور نہ لوگوں کے انتخاب سے کوئی امام مقرر ہوتا ہے کہ وہ جب چاہیں کسی کو امام مقرر کر دیں اور جب چاہیں اسے معزول کر دیں (۳۶)۔ شیعہ حضرات کے نزدیک امام وقت کی معرفت ضروری ہے۔ وہ اس سلسلہ میں یہ حدیث پیش کرتے ہیں:

۳۱۔ سیر اعلام النبلاء ۶/۲۵۸

۳۲۔ کتاب الجرح والتعديل ۲/۴۸۷

۳۳۔ سیر اعلام النبلاء ۶/۲۵۷

۳۴۔ عقائد الشیعة ص ۵۴، اردو دائرہ معارف اسلامیہ، مقالہ "شیعہ" از سید مرتضیٰ حسین، ۱/۹۹۹

۳۵۔ عقائد الشیعة ص ۴۳

۳۶۔ عقائد الشیعة ص ۴۳

من مات ولم يعرف امام زمانه مات ميتة جاهلية (۳۷)

جو اپنے زمانے کے امام کی معرفت کے بغیر فوت ہو گیا، وہ جاہلیت کی موت مرا۔

تعمین امام کا مسئلہ اصولی اور دین کارکن ہے۔ فقہ جعفری کے مطابق نبی اکرم صلی اللہ علیہ وسلم کے لیے یہ ممکن نہیں تھا کہ آپ اس مسئلہ کو یوں ہی چھوڑ دیتے یا تعمین امام کا مسئلہ لوگوں پر چھوڑ دیتے (۳۸)۔ امامیہ کے نزدیک نبی اکرم صلی اللہ علیہ وسلم کے لیے ضروری تھا کہ آپ کسی شخص کو متعین کر کے جاتے۔ آپ صلی اللہ علیہ وسلم نے اپنے بعد حضرت علیؑ کو وصی، امام اور خلیفہ متعین فرمایا۔ بعد میں حضرت علیؑ کی اولاد میں امامت کا سلسلہ جاری رہا اور امامت حضرت علیؑ کی اولاد سے باہر نہیں ہے (۳۹)۔

مؤلفین "دائرة المعارف تشیع" نے لکھا ہے کہ بنیادی طور پر شیعہ مکتب میں امامت اور عدل اصول دین میں سے نہیں ہیں بلکہ اصول مذہب میں سے ہیں (۴۰)۔ اس لحاظ سے امامت پر اعتقاد کے بغیر کوئی شخص مذہب (شیعہ) کے دائرہ سے باہر سمجھا جائے گا (۴۱)۔

شیعہ امامیہ کے ہاں امامت پر اعتقاد کو رکن ایمان کے طور پر لیا جاتا ہے، یہ اعتقاد کہ نبوت کی طرح امامت بھی منصب الہی ہے۔ جس طرح اللہ تعالیٰ اپنے بندوں میں سے جسے چاہے نبوت و رسالت کے لیے منتخب کر لے، اسی طرح وہ امامت کے لیے بھی جسے چاہتا ہے، منتخب کر لیتا ہے اور اپنے نبی کو حکم دیتا ہے کہ وہ اپنے بعد لوگوں کے لیے امام مقرر کرے جو نبی کے وظائف کو قائم کرے (۴۲)۔

امام جعفر صادقؑ کا ایک قول روایت کیا گیا ہے کہ اللہ تعالیٰ کی حجت و دلیل اس کی مخلوق پر امام کے بغیر قائم نہیں ہو سکتی یہاں تک کہ امام کی پہچان ہو جائے (۴۳)۔ آپ ہی کا ایک اور قول مروی ہے کہ زمین کبھی وجود امام سے خالی نہیں رہ سکتی (۴۴)۔

۳۷۔ عقائد الشیعة ص ۲۳

۳۸۔ الملل والنحل ۲۳۵/۱

۳۹۔ عقائد الشیعة ص ۵۳۔ الملل والنحل ۲۳۵/۱

۴۰۔ دائرة المعارف تشیع ۲۳۵/۲

۴۱۔ حکومت وراثی ص ۳۳ بحوالہ آیت اللہ محمد عمن قنی "مقالہ الایۃ الوالی المعصوم (ع) در مجموعہ مقالات دوین کنگرہ جہاننی امام رضا (ع)، ج ۱ (مجموعہ آثار ائمترا العالمی اثنا عشری امام رضا (ع) الجز ۱۱ اول)؛ شہد ۱۳۶۵ ش۔

۴۲۔ اصل الشیعة و اصولها ص ۱۰۳

۴۳۔ اصول الکافی ۱۳۵/۱

۴۴۔ حوالہ بالا ۱۳۵/۱

امام کے بارے میں اہل تشیع کا یہ اعتقاد ہے کہ وہ علم کا محور ہے۔ امام جعفر صادقؑ کا قول ہے کہ الراسخون فی العلم امیر المؤمنین حضرت علی علیہ السلام اور آپ کے بعد ائمہ کرام ہیں (۳۵)۔ امام کے بارے میں یہ اعتقاد رکھنا واجب ہے کہ وہ ان تمام چیزوں کا عالم ہے جس میں اسے امام اور فیصلہ ساز بنایا گیا ہے (۳۶)۔ علم امام سے متعلق امام جعفر صادقؑ کا قول روایت کیا جاتا ہے کہ امام جب کسی چیز کا علم حاصل کرنے کا ارادہ کرتا ہے تو اللہ تعالیٰ امام کو اس چیز سے آگاہ کر دیتا ہے (۳۷)۔

امام کے بارے میں شیعہ اعتقاد یہ بھی ہے کہ نبی کے مانند تمام ائمہ اپنے عہد طفولیت سے لے کر وفات تک تمام ظاہر و باطن رذائل و فواحش سے معصوم ہوتے ہیں اور وہ سہو، خطا اور نسیان سے بھی معصوم ہوتے ہیں (۳۸)۔ اگر امام سے معصیت کا صدور ممکن تصور کر لیا جائے اور اس سے کوئی گناہ سرزد ہو تو امام کا مقام و مرتبہ اور عزت لوگوں کے دلوں سے نکل جائے گی اور اس کی اطاعت کوئی فائدہ نہیں دے گی۔ یوں اس کے منصب امامت پر فائز ہونے کا مقصد فوت ہو جائے گا اور اس کی اطاعت و تعظیم واجب نہیں رہے گی جو قرآن مجید کی آیت: **أَطِيعُوا اللَّهَ وَ أَطِيعُوا الرَّسُولَ وَ أُولِي الْأَمْرِ مِنْكُمْ** [النساء: ۵۹: ۳] سے مستفاد ہوتی ہے (۳۹)۔

امامت کے حوالہ سے یہ بھی ہے کہ امام دراصل نبی کی طرف سے شریعت کا محافظ ہوتا ہے، اس لیے اسے معصوم تسلیم کرنا لازمی ہے۔ وہ اپنے علم اور عمل دونوں طرح سے شریعت کی حفاظت کرتا ہے۔ شریعت پر امام کی محافظت اپنے کمال کو نہیں پہنچ سکتی جب تک وہ معصوم نہ ہو (۵۰)۔

شیعہ حضرات کا اعتقاد ہے کہ ائمہ کا امر و نہی، اللہ تعالیٰ کا امر و نہی ہے، ان کی اطاعت اللہ تعالیٰ کی اطاعت ہے، ان کی معصیت اللہ تعالیٰ کی معصیت ہے، ان کا دوست اللہ تعالیٰ کا دوست ہے، ان کا دشمن اللہ تعالیٰ کا دشمن ہے، ان کی کسی بات کو رد کرنا جائز نہیں ہے، ان کا رسول اکرم صلی اللہ علیہ وسلم کے رد کے مترادف ہے اور رسول اکرم صلی اللہ علیہ وسلم کا رد اللہ تعالیٰ کے رد کے مترادف ہے۔ لہذا ائمہ کے اوامر و اقوال کی اطاعت واجب ہے (۵۱)۔

۳۵۔ اصول الکافی ۱/۱۳۵

۳۶۔ عدة الاصول فی اصول الفقہ ۲/۷۹

۳۷۔ اصول الکافی ۱/۲۰۱

۳۸۔ عقائد الشیعة ص ۳۳، ۳۵

۳۹۔ الاصول العامة للفقہ المقارن ص ۱۸۸

۵۰۔ حوالہ بالا ص ۱۸۷

۵۱۔ عقائد الشیعة ص ۳۸

فقہ جعفری کی چند مشہور کتب

مذہب اہل تشیع پر کتب کی کثیر تعداد بیان کی جاتی ہے۔ کہا جاتا ہے کہ مشہور اہل علم میں سے چار ہزار افراد نے امام جعفر صادقؑ سے روایت کیا ہے اور شیعہ حضرات کے ہاں صرف اصول پر ایسی چار سو کتب معروف ہیں جنہیں امام جعفر صادقؑ اور آپ کے فرزند ارجمند امام موسیٰ کاظمؑ کے شاگردوں نے ان سے روایت کیا ہے (۵۲)۔

ابو عبد اللہ محمد بن یحییٰ کا کہنا ہے کہ مختلف مسائل میں امام جعفر صادقؑ کے جوابات اہل عراق، حجاز، خراسان اور شام کے چار ہزار افراد نے لکھے۔ اسی طرح کا قول امام باقرؑ سے بھی روایت کیا گیا ہے (۵۳)۔ ابن المعلم محمد بن محمد بن نعمانؒ کا قول ہے کہ علماء نے اہل بیت میں سے جس قدر امام جعفر صادقؑ سے نقل کیا ہے اتنا کسی اور سے نقل نہیں کیا گیا (۵۴)۔

شیعہ امامیہ کے نزدیک مندرجہ ذیل چار کتب بنیادی اہمیت کی حامل ہیں۔ ان میں شامل روایات اصول، فقہ اور کلام وغیرہ سب مباحث پر مشتمل ہیں۔ یہ کتب اربعہ شیعہ حضرات کے ہاں وہی اہمیت رکھتی ہیں جو اہل سنت کے ہاں صحاح ستہ کو حاصل ہے۔

۱۔ الکافی: یہ کتاب ابو جعفر محمد بن یعقوب کلینیؒ (م ۳۲۹ھ) کی ہے۔ اٹھ عشریہ کے اصول معروفہ میں یہ کتاب سب سے قدیم مانی جاتی ہے۔ اس میں دیگر تمام کتب سے زیادہ روایات و اخبار پائے جاتے ہیں۔ اس میں اہل بیت کے طریق سے مسند احادیث کی تعداد سولہ ہزار نانوں سے ہے جو صحاح ستہ میں درج احادیث کی تعداد سے زیادہ ہے (۵۵)۔

۲۔ من لایحضرہ الفقیہ: اس کے مرتب ابو جعفر محمد بن علی بن الحسین بن موسیٰ (م ۳۸۱ھ) ہیں جو الصدوق کے لقب سے مشہور ہیں۔ اس کتاب میں اہل بیت کے طریق سے اخذ کردہ احادیث کی تعداد نو ہزار چوالیس ہے جو احکام و سنن پر مشتمل ہیں (۵۶)۔

۳۔ التہذیب: یہ ابو جعفر محمد بن الحسن بن علی طوسیؒ (م ۳۶۰ھ) کی کتاب ہے۔

۴۔ الاستبصار: یہ کتاب بھی ابو جعفر طوسیؒ کی ہے جو احادیث احکام پر مشتمل ہے۔

مذکورہ بالا چار بنیادی کتب کے علاوہ فقہ جعفری میں اور بھی بہت کتب پائی جاتی ہیں۔ چند مزید مشہور کتب مندرجہ ذیل ہیں:

الدریعة فی علم اصول الشریعة، یہ السید شریف المرتضیٰؒ (م ۳۳۳ھ) کی کتاب ہے۔ المبسوط فی التفریع علی

۵۲۔ تاسیس الشیعة ص ۲۸۷

۵۳۔ حوالہ پا ۱ ص ۲۸۷

۵۴۔ حوالہ پا ۱ ص ۲۸۷

۵۵۔ حوالہ پا ۱ ص ۲۸۸

۵۶۔ حوالہ پا ۱ ص ۲۸۸

الأصول الفقہیة کے مصنف ابو جعفر محمد بن الحسن بن علی طوسی (م ۳۶۰ھ) ہیں۔ الخلاف فی الفقہ اور عدة الأصول فی اصول الفقہ بھی ابو جعفر طوسی کی ہیں۔ تہذیب الأصول، المبادی اور شرح غایۃ الرسول الی علم الأصول کے مصنف جمال الدین حسن بن یوسف بن علی المظہر (م ۵۲۶ھ) ہیں۔

ان کے علاوہ متاخرین امامیہ میں سے محمد بن مرتضیٰ بن محمود (م ۱۰۹۱ھ) کی کتاب الوافی اہم کتابوں میں سے ہے۔ محمد بن حسن الخمر العالی (م ۱۱۰۳ھ) کی کتاب وسائل الشیعة ہے جس میں الخمر العالی نے اوپر درج کی گئیں مشہور کتب اربعہ کے علاوہ شیعہ امامیہ کے دیگر مصادر کو بھی جمع کر دیا ہے۔ اس وقت میں جلدوں پر مشتمل اس کتاب کا پورا نام تفصیل وسائل الشیعة الی تحصیل احادیث الشریعة علی ترتیب کتب الفقہ ہے۔

بحار الانوار محمد باقر بن محمد تقی مجلسی (م ۱۱۱۰ھ) کی تصنیف کردہ ہے جو نبی اکرم صلی اللہ علیہ وسلم اور اہل بیت اطہار کے ائمہ سے مروی احادیث پر مشتمل ہے۔ یہ سو سے زائد جلدوں پر مشتمل ایک ضخیم کتاب ہے۔

جامع الأحکام جو پچیس جلدوں میں ہے، اسے ابو جعفر عبداللہ بن محمد رضا شہر المشہور بالسید عبداللہ شہر نے تالیف کیا ہے۔ الشفاء فی حدیث آل المصطفیٰ کے مصنف محمد رضا بن عبداللطیف تبریزی (م ۱۱۵۸ھ) ہیں۔ ایک کتاب مستدرک الوسائل ہے جسے مرزا حسین (م ۱۳۲۲ھ) نے لکھا ہے۔

فقہ جعفری کے اصول اجتہاد

فقہ جعفری میں استنباط احکام کے مصادر و تشریح چار ہیں جو یہ ہیں: قرآن مجید، سنت، اجماع اور عقل (۵۷)۔ ذیل میں ضروری تفصیل کے ساتھ ان کی وضاحت کی جاتی ہے:

۱۔ قرآن مجید

فقہ جعفری میں بھی قرآن مجید کو بنیادی اور اولین مأخذ فقہ کی حیثیت حاصل ہے۔ کسی مسئلہ کا شرعی حکم معلوم کرنے کے لیے سب سے پہلے قرآن مجید کی طرف رجوع کیا جاتا ہے۔

شیعہ علماء قرآن کی تعریف میں لکھتے ہیں: قرآن عربی زبان میں نازل ہونے والی ایسی معجزانہ کتاب ہے جو یحییٰ اپنے الفاظ کے ساتھ اللہ کی طرف سے حضرت جبرئیل کے ذریعے لوح محفوظ سے قلب پیغمبر صلی اللہ علیہ وسلم پر ایک ہی دفعہ اجمالاً اور ۲۳ برس کے

عرصہ میں تصدیقاً نازل ہوئی (۵۸)۔

حجیت ظواہر قرآن

شیعہ علمائے اصول کے نزدیک جب قرآن کو احکام الہی کے استنباط کے لیے پہلے اور بنیادی منبع کے طور پر زیر بحث لایا جاتا ہے تو اس میں ظواہر قرآن کی حجیت کو بہت اہمیت حاصل ہے۔ اسی لیے یہ اصطلاح علم اصول فقہ میں رائج ہے۔ علم اصول کی رو سے کبھی ایک عبارت کی دلالت اتنی واضح ہوتی ہے کہ اس میں کسی اور معنی کا احتمال ظاہر نہیں کیا جاسکتا، اسے نص کہتے ہیں۔ کبھی عبارت میں صاحب عبارت کی مراد واضح نہیں ہوتی بلکہ اس میں کئی معانی کا احتمال پایا جاتا ہے اور ان احتمالات میں سے ایک معنی زیادہ جلدی ذہن میں آتا ہے۔ ایسی صورت میں کہا جاتا ہے کہ عبارت کا ظاہر اسی معنی پر دلالت کرتا ہے۔

ظواہر قرآن کی حجیت سے قبل خود ظواہر الفاظ کی حجیت کا مسئلہ بیان کرنا ضروری ہے کیوں کہ جب تک ظواہر الفاظ کی حجیت ثابت نہیں ہوتی، قرآن و سنت کے ظواہر کو جھٹ نہیں مانا جاسکتا۔ شیعہ علمائے اصول کا کہنا ہے کہ ظواہر الفاظ کی حجیت کی سب سے بڑی دلیل ارباب عقل و خرد کا طریق کار ہے۔ لوگ اپنی روزمرہ زندگی میں ایک دوسرے کی باتوں کو جھٹ سمجھتے ہیں اور اسی کے مطابق عمل کرتے ہیں۔ شارع نے بھی اس طریقے کو مسترد نہیں کیا ہے (۵۹)۔

ظواہر قرآن کی حجیت کا مطلب یہ ہے کہ مخاطبین قرآن جو مجموعی طور پر ایک فقہت رکھتے ہیں اور عربی زبان سے واقف ہیں، کیا وہ قرآن کو صحیح طور پر سمجھ سکتے ہیں اور کیا ان کا فہم و ادراک حجیت رکھتا ہے، یا یہ کہ کیا انہیں دوسرے منابع کی طرف رجوع کرنے کی ضرورت ہے؟ آیت اللہ خوئی اس سلسلے میں اپنی کتاب البیان میں لکھتے ہیں: اس بات میں کوئی شک نہیں ہے کہ پیغمبر اسلام صلی اللہ علیہ وسلم نے اپنے مقاصد کو سمجھانے کے لیے کوئی نیا طریقہ ایجاد نہیں کیا تھا بلکہ آپ نے اپنی قوم تک اپنا پیغام پہنچانے کے لیے تنہیم و تلکام کا وہی طریقہ اپنایا جو عرب قوم میں پہلے سے ہی رائج تھا۔ آپ ان کے لیے ایسا قرآن لائے جس کا وہ معنی سمجھتے ہوں، جس کی آیات پر غور و فکر کر سکیں، جس کے اوامر پر عمل کر سکیں اور جس کے نواہی سے بچ سکیں۔ قرآن کی بہت سی آیات میں اس مطلب کی طرف واضح طور پر اشارہ کیا گیا ہے، جیسے سورہ محمد آیت ۲۴، سورہ الزمر آیت ۲۷ اور سورہ الشعراء آیات ۱۹۲ تا ۱۹۵۔ اسی طرح بعض ایسی آیات بھی ہیں جو محض آیات قرآن اور اس کے ظواہر سے جو سمجھ میں آتا ہے اس پر عمل کے وجوب پر دلالت کرتی ہیں (۶۰)۔

۵۸۔ انوار الاصول ۲ / ۳۳۷

۵۹۔ انوار الاصول ۲ / ۳۳۳

۶۰۔ آیت اللہ خوئی، البیان بحوالہ ائٹن، قرآن ۱ / ۹۱۵

شیعہ علماء کے نزدیک قرآن مجید کا علم اور اس کی معرفت ہر ایک کو نہیں بلکہ صرف خواص کو حاصل ہے۔ وہ کہتے ہیں کہ قرآن مجید کا ایک ظاہر ہے اور ایک باطن ہے۔ ہر باطن کے بھی سات یا ستر باطن ہیں اور ائمہ اہل بیت ہی قرآن مجید کے ظاہر و باطن کا علم رکھتے ہیں (۶۱)۔ شیعی کتب میں ابو نعیم اصفہانیؒ کے حوالہ سے حضرت عبداللہ بن مسعودؓ کا یہ قول نقل کیا گیا ہے کہ قرآن سات حروف میں نازل ہوا ہے، ہر حرف کا ظاہر اور باطن ہے اور حضرت علیؓ کے پاس ظاہر و باطن دونوں کا علم تھا (۶۲)۔

اس لحاظ سے اہل تشیع کے ہاں قرآن مجید کی تفسیر اسی وقت اہمیت رکھتی ہے جب وہ نبی اکرم صلی اللہ علیہ وسلم یا ائمہ اہل بیت کے اقوال کے مطابق ہو، یا رسول اللہ صلی اللہ علیہ وسلم، یا ائمہ کی طرف سے اس کی مخالفت نہ کی گئی ہو۔

تفسیر قرآن مجید کو ائمہ اہل بیت سے خاص کرنے سے متعلق امام جعفر صادقؑ کے مکالمے نقل کیے گئے ہیں۔ روایت ہے کہ امام جعفر صادقؑ نے امام ابوحنیفہؒ کو فرمایا: آپ فقیہ اہل عراق ہیں؟ امام ابوحنیفہؒ نے جواب دیا: ہاں۔ امام جعفر صادقؑ نے پوچھا: آپ لوگوں کو کس چیز سے فتویٰ دیتے ہیں؟ امام ابوحنیفہؒ نے جواب دیا: کتاب اللہ اور سنت رسول اللہ صلی اللہ علیہ وسلم سے۔ امام جعفر صادقؑ نے پوچھا: اے ابوحنیفہؒ! کیا آپ کتاب اللہ کی معرفت اور اس کے ناخ و منسوخ کو جانتے ہیں؟ انہوں نے جواب دیا: ہاں۔ امام جعفر صادقؑ نے فرمایا: اے ابوحنیفہؒ! آپ نے علم کا دعویٰ کیا ہے۔ آپ پر افسوس ہے۔ یہ علم خاص طور پر نبی اکرم صلی اللہ علیہ وسلم کی صرف ذریعہ ہی کے پاس ہے۔ اللہ تعالیٰ نے اپنی کتاب میں سے اس کے ایک حرف کا بھی آپ کو وارث نہیں بنایا ہے (۶۳)۔

ایک اور روایت نقل کی جاتی ہے کہ امام جعفر صادقؑ کے پاس قتادہ بن دعامہ آئے۔ امام جعفر صادقؑ نے پوچھا: اے قتادہ! کیا آپ اہل بصرہ کے فقیہ ہیں؟ قتادہ نے جواب دیا: لوگ ایسا ہی گمان کرتے ہیں۔ امام جعفر صادقؑ نے فرمایا: مجھ تک یہ بات پہنچی ہے کہ آپ قرآن کی تفسیر بیان کرتے ہیں۔ قتادہ نے جواب دیا: ہاں۔ امام جعفر صادقؑ نے انہیں فرمایا: اگر آپ قرآن کی تفسیر اپنے علم سے کرتے ہیں تو پھر آپ آپ ہیں۔ اے قتادہ! افسوس ہے قرآن مجید کی معرفت ان لوگوں سے حاصل ہوگی جو اس کے مخاطب ہیں (۶۴)۔

۲۔ سنت

اہل تشیع قرآن مجید کے بعد سنت کو دوسرا بڑا اہم اذخفقہ قرار دیتے ہیں بلکہ قرآن مجید اور سنت دونوں اس لحاظ سے ایک ہی چیز

۶۱۔ المیزان فی تفسیر القرآن / ۷

۶۲۔ تالیف الشیخۃ ص ۳۱۸

۶۳۔ عنایۃ الأصول ۱۳۰/۳

۶۴۔ حوالہ بالا ۱۳۰/۳

ہیں کہ ان دونوں کا امتساب شارع اذل یعنی اللہ تعالیٰ کی طرف ہے (۶۵)۔ امام جعفر صادقؑ کا قول ہے کہ ہر چیز قرآن مجید اور سنت کی طرف لوٹائی جائے گی اور ہر وہ حدیث جو کتاب اللہ کے موافق نہ ہو، لایعنی ہے (۶۶)۔ امام جعفر صادقؑ نے کتاب اللہ کے علاوہ سنت رسول صلی اللہ علیہ وسلم کی مخالفت کرنے والے کے بارے میں کہا ہے کہ اس نے کفر کیا (۶۷)۔

سنت کی تعریف میں شیعہ علماء کہتے ہیں کہ سنت سے مراد نبی اکرم صلی اللہ علیہ وسلم کا قول، فعل یا تقریر (تائید) ہے لیکن چونکہ شیعہ فقہاء کے نزدیک امام معصوم کا قول لوگوں پر حجت اور واجب اتباع ہونے میں نبی اکرم صلی اللہ علیہ وسلم کے قول کی مانند ہی ہے، اس لیے شیعہ فقہاء نے سنت کی اصطلاح کو وسعت دے دی ہے۔ یوں شیعہ فقہاء کے نزدیک سنت کی تعریف میں امام معصوم کا قول، فعل اور تقریر بھی شامل ہے (۶۸)۔

اہل تشیع کے ہاں سنت کو حسب ذیل تین اقسام میں تقسیم کیا جا سکتا ہے:

- ۱۔ سنت قولی: اس کو روایت، خبر یا حدیث کہتے ہیں۔
- ۲۔ سنت فعلی: اس سے مراد یہ ہے کہ اگر معصوم نے کوئی عمل انجام دیا ہو تو اس سے کم از کم یہ چیز سمجھ میں آتی ہے کہ وہ عمل جائز ہے اور اس سے منع نہیں کیا گیا۔ اسی طرح اگر معصوم کسی عمل کو انجام نہیں دیتا تو کم از کم یہ ثابت ہوتا ہے کہ یہ عمل واجب نہیں ہے۔
- ۳۔ سنت تقریری (سکوت): اس کا مطلب یہ ہے کہ امام معصوم کے سامنے کوئی عمل انجام پایا لیکن معصوم نے اس سے منع نہیں فرمایا۔ اگر کوئی فعل معصوم کے سامنے انجام پائے اور امام اس پر اعتراض نہ کرے تو اس سے یہ ثابت ہوگا کہ شریعت کی رو سے یہ فعل ممنوع نہیں ہے (۶۹)۔

شیعہ امامیہ کے نزدیک ائمہ اہل بیت کے اقوال و افعال کو سنت میں شامل کرنے کا راز یہ ہے کہ ان ائمہ کرام کی حیثیت عام راویوں جیسی نہیں ہے جنہوں نے نبی اکرم صلی اللہ علیہ وسلم کا کوئی قول، فعل یا تقریر روایت کی ہو بلکہ ائمہ کرام کو اللہ تعالیٰ کی طرف سے نبی اکرم صلی اللہ علیہ وسلم نے تبلیغ احکام کے لیے مقرر کیا ہے۔ یہ ائمہ کرام واقعی امور میں جو حکم بھی فرماتے ہیں، وہ بطریق الہام اللہ تعالیٰ ہی کی طرف سے ہیں جیسے نبی اکرم صلی اللہ علیہ وسلم بطریق وحی اللہ تعالیٰ کی طرف سے حکم فرماتے ہیں۔ لہذا ائمہ کرام اہل بیت کا

۶۵۔ الأصول العامة للفقہ المقارن ص ۲۵۰

۶۶۔ اصول الکافی ۱/۵۵

۶۷۔ حوالہ بالا ۱/۵۶

۶۸۔ مظہر، اصول الفقہ ۳/۶۱

۶۹۔ تحویر اصول الفقہ ص ۳۱۱

احکام بیان کرنا سنت کی روایت اور اسے حکایت کرنے کی ایک نوع نہیں ہے اور نہ اس کی حیثیت کسی نوع اجتہاد کی سی ہے جو مصادر تشریح سے استنباط احکام کے بارے میں ہو، بلکہ ائمہ اہل بیت خود مصدر تشریح ہیں (۷۰)۔

اگر کسی نے کوئی حکم امام معصوم سے براہ راست سماع یا مشاہدہ کی بنا پر اخذ کیا تو اس نے یہ حکم واقعی اس کے مصدر اصلی سے اسی طرح یقینی و قطعی طور پر لیا ہے گویا اس نے یہ حکم قرآن مجید سے اخذ کیا ہو (۷۱)۔

واضح ہوا کہ شیعہ امامیہ کے نزدیک جملہ ائمہ اہل بیت کے اقوال و آراء محض ان کے اقوال و آراء نہیں ہیں بلکہ ان کی حیثیت نصوص کی ہے اور وہ بجائے خود حجت ہیں۔ لہذا فقہ جعفری میں حدیث سے مراد احادیث رسول صلی اللہ علیہ وسلم اور اقوال ائمہ معصومین ہیں۔ شیعہ امامیہ قول امام کو اسی طرح حاصل کرتے ہیں جیسے حدیث کو نبی اکرم صلی اللہ علیہ وسلم سے حاصل کیا گیا ہو۔ امام جعفر صادقؑ سے مروی ایک قول سے اس کی مزید وضاحت ہوتی ہے۔ آپ نے فرمایا:

”میری حدیث میرے والد (امام باقرؑ) کی حدیث ہے اور میرے والد کی حدیث میرے دادا (امام زین العابدینؑ) کی حدیث ہے اور میرے دادا کی حدیث امام حسینؑ کی حدیث ہے اور امام حسینؑ کی حدیث امام حسنؑ کی حدیث ہے اور امام حسنؑ کی حدیث امیر المؤمنین حضرت علیؑ کی حدیث ہے اور امیر المؤمنین حضرت علیؑ کی حدیث رسول اللہ صلی اللہ علیہ وسلم کی حدیث ہے اور رسول اللہ صلی اللہ علیہ وسلم کی حدیث اللہ تعالیٰ کا قول ہے“ (۷۲)۔

حجیت سنت میں قرآنی دلائل

سنت (جس میں امام معصوم کے قول، فعل اور تقریر کو بھی حجیت حاصل ہے) کی حجیت میں مندرجہ ذیل آیات قرآن مجید کی جاتی ہیں:

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ [النساء ۴: ۵۹]

اے لوگو جو ایمان لائے ہو! اللہ اور اس کے رسول کی فرمانبرداری کرو اور جو تم میں سے صاحب حکومت ہیں، ان کی بھی۔

شیعہ علماء کے نزدیک یہاں ﴿أُولِي الْأَمْرِ﴾ سے مراد ائمہ اہل بیت ہیں (۷۳)۔

۷۰۔ مظہر، اصول الفقہ ۲/۶۱۔ الاصول العامة للفقہ المقارن ص ۲۲۹

۷۱۔ مظہر، اصول الفقہ ۲/۶۲

۷۲۔ اصول الکافی ۱/۳۲

۷۳۔ الاصول العامة للفقہ المقارن ص ۱۵۹

وَمَا اتَّكُمُ الرُّسُولُ فَخُذُوهُ وَمَا نَهَاكُمْ عَنْهُ فَانْتَهُوا [الحشر ۵۹: ۷]

اور رسول جو تم کو دے اسے لے لو اور جس سے تمہیں منع کرے، چھوڑ دو۔

مَنْ يُطِيعِ الرُّسُولَ فَقَدْ أَطَاعَ اللَّهَ [النساء ۸۰: ۴]

جس نے رسول (صلی اللہ علیہ وسلم) کی اطاعت کی اس نے اللہ کی اطاعت کی۔

جہاں تک سنتِ ائمہ کی حجیت کا تعلق ہے تو جیسا اوپر بیان کیا گیا کہ یہ ائمہ احکامِ واقعی کی تبلیغ کے لیے اللہ کی طرف سے اس منصب پر فائز ہیں۔ ائمہ کا علم الہامی بھی ہو سکتا ہے اسی طرح جیسے رسول اکرم صلی اللہ علیہ وسلم پر وحی نازل ہوتی تھی۔ یہ بھی ممکن ہے کہ ائمہ نے خود رسول اللہ صلی اللہ علیہ وسلم سے سیکھا ہو، جیسے کہ حضرت علیؓ کا قول ہے: علمنی رسول اللہ صلی اللہ علیہ وسلم الف باب من العلم یفتح لی من کل باب الف باب (۷۴) یعنی رسول اکرم صلی اللہ علیہ وسلم نے مجھے علم کے ایک ہزار ابواب سکھائے اور ہر باب سے میرے لیے ایک ہزار ابواب کھلے۔

حجیتِ اہل بیت کے دلائل میں ایک مشہور دلیل حدیثِ ثقلین ہے جسے مسند الإمام احمد بن حنبل کے حوالے سے نقل کیا گیا ہے۔ حضرت ابو سعید خدریؓ راوی ہیں کہ رسول اکرم صلی اللہ علیہ وسلم نے فرمایا:

إِنِّي تَرَكْتُ فِيكُمْ مَا إِنْ مَسَّكُمْ بِهِ لَنْ تَضِلُّوا بَعْدِي الثَّقَلَيْنِ وَاحِدَهُمَا أَكْبَرُ مِنَ الْآخِرِ كِتَابُ

اللَّهِ حَبِلٌ مَمْدُودَةٌ مِنَ السَّمَاءِ إِلَى الْأَرْضِ وَعِزَّتِي أَهْلُ بَيْتِي أَلَا أَنَّهُمَا لَنْ يَتَفَرَّقَا حَتَّى يَرِدَا

عَلَيَّ الْحَوْضِ (۷۵)۔

بے شک میں نے تم میں دو اہم چیزیں چھوڑی ہیں۔ اگر تم میرے بعد ان کو پکڑے رکھو گے تو ہرگز گمراہ نہیں ہو

گے۔ ان میں سے ایک دوسری سے بڑی ہے۔ کتاب اللہ، رسی جو آسمان سے زمین تک پھیلی ہوئی ہے اور میرے

اہل بیت۔ یہ دونوں ہرگز جدا نہیں ہوں گے حتیٰ کہ دونوں حوض کوثر پر میرے پاس آئیں گے۔

مسند الإمام احمد بن حنبل میں اس حدیث کے الفاظ یوں ہیں:

إِنِّي قَدْ تَرَكْتُ فِيكُمْ الثَّقَلَيْنِ أَحَدُهُمَا أَكْبَرُ مِنَ الْآخِرِ كِتَابُ اللَّهِ عَزَّوَجَلَّ حَبِلٌ مَمْدُودَةٌ مِنَ

۷۴۔ مظفر، اصول الفقہ ۲/۳۱

۷۵۔ اصول الإمتیاط ص ۲۴

السما، إلى الأرض و عترتي اهل بيتي ألا انهما لن يتفرقا حتى يردا علي الحوض (۷۶)۔
 بے شک میں نے تم میں دو بھاری چیزیں چھوڑی ہیں، ان دونوں میں سے ایک دوسری سے بڑھ کر ہے، اللہ عز و
 جل کی کتاب جو آسمان سے زمین تک پھیلی ہوئی ہے اور میرے اہل بیت۔ یہ دونوں ہرگز جدا نہیں ہوں گے حتیٰ
 کہ دونوں حوض کوثر پر میرے پاس آئیں گے۔

ان کے نزدیک یہ حدیث عصمت اہل بیت پر دلالت کرتی ہے (۷۷)۔ اہل بیت قیامت تک قرآن مجید کے پہلو پہ پہلو
 رہیں گے اور ان دونوں سے کوئی زمانہ خالی نہیں رہے گا (۷۸)۔ گمراہی و ضلالت سے بچنے کے لیے الکتاب اور عترۃ ان دونوں
 سے بیک وقت تمسک ضروری ہے، ان میں سے کسی ایک سے نہیں (۷۹)۔
 سنت کی دو اقسام ہیں: ایک خبر متواترہ اور دوسری خبر واحدہ:

خبر متواترہ

شیعہ علمائے اصول کے نزدیک خبر متواترہ یقین کا فائدہ دیتی ہے یعنی خبر دینے والے تعداد میں کم از کم اتنے ہوں کہ ان کی بات
 پر یقین کیا جاسکے (۸۰)۔

خبر واحد

بروہ خبر جو تواتر تک نہ پہنچے اور خارجی قرآن کو شامل کیے بغیر اس کے صحیح ہونے پر اعتماد نہ کیا جاسکے، اسے خبر واحد کہتے ہیں۔

حجیت خبر واحد

خبر واحد اگر قرآن کے ساتھ باعث یقین ہو تو اس کی حجیت میں کوئی شک نہیں ہے ورنہ یہ صرف اسی صورت میں حجیت ہوگی
 جب اس کی حجیت پر کوئی قطعی دلیل موجود ہو۔ اصول یہ ہے کہ جو خبر ظن و گمان کا باعث بنتی ہے وہ حجیت نہیں ہو سکتی۔ شیعہ علمائے اصول کا
 اس بارے میں کوئی اختلاف نہیں ہے۔ اگر ان کا کوئی اختلاف ہے تو اس بات پر ہے کہ کیا اس سلسلہ میں قطعی دلیل موجود ہے یا

۷۶۔ مسند الإمام احمد بن حنبل ۳/۲۶

۷۷۔ الأصول العامة للفقہ المقارن ص ۱۶۶

۷۸۔ الأصول العامة للفقہ المقارن ص ۱۶۸

۷۹۔ الأصول العامة للفقہ المقارن ص ۱۶۷

۸۰۔ مظنر، اصول الفقہ ۲/۶۹

نہیں (۸۱)۔ شیعہ علماء میں سید شریف المرتضیٰ، ابن زہری، قاضی طبری اور ابن اورین جیسے علماء نے ایسی کسی بھی قطعی دلیل کا انکار کیا ہے جو خبر واحد کی حجیت پر دلالت کرتی ہو، جب کہ شیخ طوسی اور دیگر علماء خبر واحد کی حجیت کے قائل ہیں (۸۲)۔

اگرچہ شیعہ علمائے اصول نے خبر واحد کی حجیت کے لیے قرآن و سنت اور اجماع و عقل سے اپنے دلائل پیش کیے ہیں اور منکرین حجیت خبر واحد کے دلائل کو رد کیا ہے لیکن حجیت خبر واحد کی اہم ترین دلیل مسلمانوں کی سیرت اور بنائے عقلاء ہے۔ مسلمانوں کی طرف سے احکام شرعی کے استنباط میں موافق راویوں کی روایت سے استفادہ کیا جاتا رہا ہے اور یہ بات کسی سے پوشیدہ نہیں ہے۔ دین میں عقلاء کی سیرت بھی یہی رہی ہے کہ مورد اعتماد افراد خبر پر عمل کرتے ہیں اور شارع نے بھی اس بات سے منع نہیں کیا ہے پس یہ طریقہ شارع کی طرف سے بھی مورد تائید ہے (۸۳)۔

۳۔ اجماع

شیعہ امامیہ اجماع کو حکم شرعی کی ایک دلیل اور استنباط احکام کے لیے ایک ماخذ و مصدر قرار دیتے ہیں، لیکن اہل سنت اصولیین کے ہاں ماخذ و مصدر کی حیثیت سے اجماع کا جو تصور ہے، شیعہ امامیہ اصولیین کا تصور اجماع اس سے مختلف ہے۔ ان کے ہاں اجماع کا مفہوم صرف یہی نہیں ہے کہ ان کے علماء کسی قول پر متفق ہو جائیں بلکہ اجماع اس لیے معتبر اور حجت ہے کہ اس میں قول امام معصوم داخل ہے۔ ہر جماعت خواہ اس کی تعداد زیادہ ہو یا کم، جب وہ کسی قول پر متفق ہو تو امام معصوم کا قول ان کے قول میں داخل ہوتا ہے، کیوں کہ وہ علماء کے رئیس و مرجع ہیں (۸۴)۔

شیعہ امامیہ کے نزدیک اجماع بذات خود حجت نہیں ہے۔ حجیت اور عصمت، اجماع کو حاصل نہیں ہیں بلکہ حقیقت میں قول امام معصوم حجت ہے جس سے اجماع منکشف ہوا ہے (۸۵)۔ اسی لیے امامیہ اصولیین نے لفظ "اجماع" کے اطلاق میں وسعت پیدا کر لی ہے اور قلیل جماعت کے اتفاق پر بھی اس کا اطلاق کر دیا ہے جن کا اتفاق اصطلاح میں اجماع نہیں کہلاتا۔ اگر قلیل جماعت کا اتفاق بھی قول معصوم سے قطعی طور پر منکشف ہو تو اس کے لیے بھی اجماع کا حکم ہوتا ہے۔ جو اجماع قول معصوم سے منکشف نہ ہو وہ اجماع نہیں ہے،

۸۱۔ مظہر، اصول الفقہ ۶۹/۲ -

۸۲۔ مظہر، اصول الفقہ ۶۹/۲ -

۸۳۔ مظہر، اصول الفقہ ۹۱/۲ -

۸۴۔ عدة الاصول فی اصول الفقہ ۴۵/۲۔ اصول الاستنباط ص ۱۳۶۔ عنایة الاصول ۱۵۱/۳۔ الاصول العامة للفقہ المقلان ص ۳۶۹

۸۵۔ مظہر، اصول الفقہ ۹۷/۲ -

۱۔ اگرچہ اصطلاح میں اسے اجماع کا نام ہی کیوں نہ دیا جاتا ہو (۸۶)۔

ان کا موقف ہے کہ امت کے لیے یہ ممکن نہیں ہے کہ وہ خطا پر جمع ہو جائے۔ وہ جس چیز پر اتفاق کرے گی وہ درست اور حجت ہے کیوں کہ ان کے نزدیک کوئی زمانہ امام معصوم سے خالی نہیں ہوتا۔ وہ محافظ شریعت ہے اور اس کا قول حجت ہے۔ اگر یہ فرض کر لیا جائے کہ زمانہ امام معصوم محافظ شریعت سے خالی ہے تو اجماع حجت نہیں ہوگا۔ قول رسول صلی اللہ علیہ وسلم کی طرف رجوع کرنے کی طرح قول امام معصوم کی طرف رجوع کرنا بھی واجب ہے۔ جب امت کسی قول پر اتفاق کرتی ہے تو یہ اجماع اس لیے حجت ہے کہ اس میں قول امام معصوم شامل ہوتا ہے (۸۷)۔

۳۔ عقل

شیعہ اصولیین عقل انسانی کو بھی مصدر و مآخذ تسلیم کرتے ہیں۔ ان کے متقدمین اصولیین کے نزدیک شرعی احکام کے چار مشہور دلائل ہیں جن میں سے چوتھی دلیل عقل ہے، لیکن ان کے نزدیک یہاں عقل سے مراد وہ دلیل ہے جس میں قیاس شامل نہیں ہوتا ہے (۸۸)۔

الکافی میں آتا ہے کہ ابو الحسن موسیٰ بن جعفر نے ہشام بن اھم سے کہا: اے ہشام! بے شک انسانوں پر اللہ تعالیٰ کی دو جنتیں ہیں: ایک ظاہری جنت اور دوسری باطنی۔ ظاہری جنت انبیاء، رسل اور ائمہ کرام ہیں اور باطنی جنت عقلوں ہیں (۸۹)۔

علامہ محمد رضا مظفر نے لکھا ہے کہ یہ قطعی طور پر معلوم نہیں ہو سکتا کہ ان کے متقدمین علماء کے نزدیک دلیل عقلی سے مراد کیا تھی کیوں کہ ان میں سے بہت سوں نے عقل کا ذکر دلائل شریعہ میں نہیں کیا، یا اس کی تفسیر نہیں کی، یا تفسیر کی تو وہ اس قابل نہیں ہے کہ وہ کتاب و سنت سے کفایت کرنے والی دلیل ہو (۹۰)۔

علامہ محمد رضا مظفر نے بیان کیا ہے کہ اصولیین میں سے سب سے پہلے شیخ ابن ادریس (م ۵۹۸ھ) نے عقل کی بطور دلیل و مآخذ صراحت کی ہے۔ انہوں نے اپنی کتاب السوائر میں لکھا ہے کہ جب کتاب، سنت اور اجماع سے کسی مسئلہ کا شرعی حکم نہ ملے تو

۸۶۔ مظفر، اصول الفقہ ۳/۹۷-۹۸

۸۷۔ عدة الأصول فی اصول الفقہ ۲/۶۳

۸۸۔ مظفر، اصول الفقہ ۲/۱۳۱

۸۹۔ اصول الکافی ۱/۱۳

۹۰۔ مظفر، اصول الفقہ ۳/۱۳۱

محققین کے نزدیک عقلی دلیل سے مدد لی جائے گی (۹۱)۔ لیکن شیخ ابن ادریس نے عقلی دلیل کی مراد بیان نہیں کی۔ پھر محقق حلی (۶۷۷ھ) نے اپنی کتاب المعصر میں دلیل عقلی کی مراد بیان کی جس کا خلاصہ یہ ہے کہ عقلی دلیل کی دو اقسام ہیں: ایک وہ قسم ہے جس کے ذریعے مستحب و ماخوذ شرعی مسائل کے لیے شرعی خطاب کی ضرورت ہوتی ہے۔ دوسری قسم میں شرعی خطاب کی بھی ضرورت نہیں ہوتی بلکہ کسی مسئلہ کے استدلال کے لیے عقل پر انحصار ہوتا ہے۔ کسی چیز کے کُسن و فُحج کے حوالے سے مسئلہ کا حکم تلاش کر لیا جاتا ہے اور اس میں مسئلہ کے امثال و نظائر کو مد نظر رکھتے ہوئے بحث و مناقشہ کیا جاتا ہے (۹۲)۔

عقل کی تعریف میں شیخ المفید (۴۱۳ھ) کا یہ قول نقل کیا گیا ہے کہ عقل ایک ایسا راستہ ہے جس سے حجیت قرآن اور دلائل اخبار کی معرفت حاصل ہوتی ہے (۹۳)۔ اس کی ایک تعریف یہ کی گئی ہے کہ حکم عقلی سے حاصل علم سے اس علم کی طرف جایا جاتا ہے جس کا تعلق حکم شرعی کے ساتھ ہوتا ہے (۹۴)۔ علامہ محمد رضا مظفر نے عقلی دلیل کی یہ مراد بیان کی ہے: ہر وہ عقلی قضیہ جس کے ذریعے حکم شرعی کے قطعی علم تک پہنچا جائے (۹۵)۔

امامیہ اصولیین کے ہاں استنباط احکام کے دلائل شرعیہ میں عقل کا درجہ آخری دلیل کے طور پر ہے۔ عملی احکام میں عقل شرعی تکلیف و ذمہ داری کی دلیل صرف اس وقت ہوتی ہے جب اس کے سوا کوئی اور دلیل نہ پائی جائے۔ کسی اور شرعی دلیل کی عدم موجودگی میں عقل کو معیار و کاشف حکم بنانے کی وجہ یہ ہے کہ افعال میں کُسن و فُحج دونوں موجود ہوتے ہیں اور عقل کسی فعل کے کُسن و فُحج کے ادراک کی صلاحیت رکھتی ہے (۹۶)۔ جب عقل کسی چیز کے کُسن و فُحج کا فیصلہ دے یا دوسرے الفاظ میں جب تمام عقلاء کی آراء میں کسی چیز کے کُسن و فُحج سے متعلق مطابقت پائی جائے تو اس چیز کے کُسن و فُحج کا حکم تمام کی رائے ہوتی ہے۔ شارع تمام عقلاء کے حکم کے مطابق ہی حکم دیتا ہے کیوں کہ شارع ان عقلاء میں سے ہوتا ہے بلکہ وہ ان سب کا رئیس و سردار ہوتا ہے۔ وہ تمام عقلاء کی طرح عاقل بلکہ خالق عقل ہوتا ہے۔ لہذا شارع بھی ان عقلاء کے حکم کے مطابق حکم دیتا ہے۔ شارع کے لیے ایسا اذما کرنا عقلاً ثابت ہے (۹۷)۔ اکثر شیعہ امامیہ کے نزدیک احکام شرعی کے استنباط میں وہ عقل معتبر ہے جو یقینی اور قطعی ہو یعنی جس طرح دلیل نقلی سے حکم شرعی

۹۱۔ مظفر، اصول الفقہ ۱۲۲/۲

۹۲۔ حوالہ بالا ۲۲۳/۲

۹۳۔ حوالہ بالا ۲۲۲/۲

۹۴۔ الاصول العامة للفقہ المقارن ص ۲۸۰

۹۵۔ مظفر، اصول الفقہ ۱۲۵/۲

۹۶۔ حوالہ بالا ۲۱۳/۱

۹۷۔ حوالہ بالا ۲۳۷/۱

کے استنباط کے لیے ہر حدیث کو معتبر قرار نہیں دیا جاسکتا بلکہ اس کے لیے علم رجال اور دوسری شرائط کی ضرورت ہوتی ہے، اسی طرح ہر گمان کو عقلی حکم قرار نہیں دیا جاسکتا۔ حکم عقلی اسی وقت قابل اعتبار ہوگا جب وہ واضح، روشن اور بدیہی ہو یا اس کے قریب ہو یا اگر مسئلہ مزید پیچیدہ ہو تو صحیح رائے سے اس کا وہاں تک پہنچنا ضروری ہے جہاں امر بالکل واضح و آشکار ہو اس کو یقین بھی کہتے ہیں۔ پس عقلی حکم اس وقت حجت ہوگا جب وہ یا تو بدیہی ہو یا یقین ہو (۹۸)۔

شیخہ علمائے اصول فقہ نے عقل کو دو اعتبار سے استنباط احکام کا ذریعہ قرار دیا ہے: ایک مستقلاً، عقلیہ اور دوسرا غیر مستقلاً، عقلیہ (۹۹)۔

مستقلاً، عقلیہ سے مراد یہ ہے کہ عقل کسی حکم شرعی کے واسطے کے بغیر حکم شرعی تک پہنچ جاتی ہے۔ مثلاً امانت واپس کرنے کا وجوب یا قلم اور جھوٹ کا قبیح ہونا۔ غیر مستقلاً، عقلیہ سے مراد یہ ہے کہ عقل اپنی ذات میں حکم شرعی تک نہیں پہنچ سکتی بلکہ اس کے لیے کسی حکم شرعی کا سہارا لینا ضروری ہے۔ مثلاً واجب کے لیے مقدمہ واجب کا ضروری ہونا یا دو حکموں کے درمیان اختلاف ہونے کی صورت میں اہم حکم کو مقدم کرنے کا حکم دینا۔ اس سے عقل یہ نتیجہ نکالتی ہے کہ اللہ تعالیٰ کے نزدیک اہم کام کو انجام دینا ہی واجب ہے (۱۰۰)۔ واضح رہے کہ مستقلاً، عقلیہ کا تعلق اس امر کو تسلیم کرنے سے ہوتا ہے کہ کیا حکم شرعی اپنی ذات میں حسن و قبح رکھتا ہے یا نہیں۔ جو علمائے اصول حسن و قبح ذاتی کے قائل ہیں وہ مستقلاً، عقلیہ کے بھی قائل ہیں۔

تمام شیخہ علماء عقل کو بطور ماخذ و دلیل تسلیم نہیں کرتے بلکہ اخبارین (خبر و روایت پر انحصار کرنے والے) احکام شرعیہ کے اثبات میں دلیل عقلی کا انکار کرتے ہیں (۱۰۱)۔ اخبارین عقل کو یہ حق نہیں دیتے کہ وہ افعال کے حسن و قبح کا فیصلہ کرے۔ عقل کے ادراک سے کسی چیز کے حسن و قبح کا اثبات نہیں ہو سکتا (۱۰۲)۔ اگر عقل کسی چیز کے حسن و قبح کا حکم دے تو شارع پر یہ لازم نہیں ہے کہ وہ حکم عقل کے مطابق حکم دے (۱۰۳)۔

استنباط احکام میں اخبارین کا طریقہ یہ ہے کہ وہ صرف ان اخبار پر انحصار کرتے ہیں جو مشہور کتب اربعہ یعنی الکافی، من

۹۸ - ولایت فقیہ ص ۳۰

۹۹ - مظفر، اصول الفقہ ۱۳۱/۳

۱۰۰ - مظفر، اصول الفقہ ۱۳۲/۳

۱۰۱ - الاصول العامة للفقہ المقارن ص ۲۹۸

۱۰۲ - مظفر، اصول الفقہ ۳۳۵/۱

۱۰۳ - نوالہ پالا ۲۳۶/۱

لایحضروہ الفقیہ، التہذیب اور الإستبصار میں مروی ہیں۔ یہ حضرات اقوال ائمہ کو لیتے ہیں۔ ان کے نزدیک مروی اخبار میں جو کچھ ہے وہ کسی مسئلہ کا حکم معلوم کرنے کے لیے کافی ہے اور ان میں کسی اضافہ کی ضرورت نہیں ہے۔ قرآن اور اخبار کے بعد کسی اور دلیل مثلاً عقل وغیرہ کی ضرورت نہیں ہے۔ اگر کسی مسئلہ میں اخبار سے کوئی حکم نہ ملے تو اخبار میں توقف کرتے ہیں۔

قدیم شیعہ علماء کی عبارتوں میں یہ ابہام موجود رہا ہے کہ کیا دلیل عقلی قرآن و سنت کے مقابلے میں کوئی الگ دلیل ہے یا یہ کہ قرآن و سنت سے کوئی دلیل نہ ملنے کی صورت میں عقل کی طرف رجوع کیا جائے گا۔ علامہ محمد رضا مظفر نے اس مسئلے کی طرف اشارہ کیا ہے وہ کہتے ہیں کہ دلیل عقلی قرآن و سنت کے مقابلے میں اسی وقت ہو سکتی ہے جب حکم عقلی، حکم شرعی پر قطعی یقین کا باعث بنے (۱۰۴)۔ بعض شیعہ اصولیین کا یہ موقف ہے کہ قرآن و سنت اور اقوال ائمہ معصومین سے کسی مسئلہ کا حکم نہ ملنے کی صورت میں توقف نہیں کیا جائے گا۔ شارع نے ہمیں عقل عطا کی ہے جو شارع کے منشاء و حکم کی کاشف ہے۔ جس چیز کا حکم نص سے نہ ملے، اس کے امر و نہی سے متعلق منشاء شارع کی رہنمائی عقل سے ہو جاتی ہے۔ لہذا نص کی عدم موجودگی میں عقل کے ذریعہ ماخوذ حکم ہی شارع کا حکم ہوتا ہے کیوں کہ یہ شارع یا امام معصوم کے حکم ہی کو ظاہر کرتا ہے۔ اگر حکم عقل، منشاء شارع اور رضائے امام معصوم کے خلاف ہو تو امام ظاہر ہو کر انہما حق کر دے گا۔ امام کے لیے یہ ممکن نہیں ہے کہ وہ امت محمدیہ کو ضلالت و گمراہی میں چھوڑ دے۔ یہ منہاج امامیہ اصولیین نے اختیار کیا ہے اور اس کی نسبت امام جعفر صادقؑ کی طرف کی ہے (۱۰۵)۔ امام جعفر صادقؑ کا ایک یہ قول بھی روایت کیا جاتا ہے :
 ان دین اللہ لا یصاب بالعقل (۱۰۶) یعنی صرف عقل کے ساتھ دین کی صحت کا تعین نہیں کیا جائے گا۔ البتہ بظاہر یہاں عقل سے مراد عقل نظری (Theoretical Reasoning) کی مستقل حیثیت کی نفی ہے کیوں کہ عقل نظری احکام شرعی اور ان کے معیارات کے ادراک سے قاصر ہے۔ جیسا کہ علامہ محمد رضا مظفر نے اس نکتے کی طرف اشارہ کیا ہے (۱۰۷)۔

فقہ جعفری میں عقل کو بطور ماخذ جو اہمیت حاصل ہے اور استخراج احکام میں عقل پر جس طرح انحصار کیا گیا ہے، اس بنا پر فقہ جعفری ایک منفرد خصوصیت کی حامل ہے جو باب اجتہاد ہر وقت مفتوح رکھتی ہے۔ شیعہ حضرات کا یہ دعویٰ ہے امامیہ کے ہاں اجتہاد کا دروازہ عہد رسول صلی اللہ علیہ وسلم سے لے کر آج تک کھلا ہوا ہے۔ فردی مسائل میں حکم شرعی معلوم کرنے کے لیے اجتہاد کرنا واجب

۱۰۴۔ مظفر، اصول الفقہ ۲/۱۲۵

۱۰۵۔ تفصیل ملاحظہ ہو: الإمام الصادق، حیثہ و عصرہ۔ آراؤہ و فقہہ ص ۲۸۶

۱۰۶۔ مظفر، اصول الفقہ ۱/۳۰

۱۰۷۔ حوالہ بالا ۲/۱۲۲

ہے اور اجتہاد کا دروازہ کھلا ہے (۱۰۸)۔

فقہ جعفری میں مسترد اصول

اہل سنت کے منابع اجتہاد میں کچھ اصول ایسے ہیں جن سے متعلق جعفری مسلک کا اپنا نکتہ نظر ہے۔ وہ استنباط احکام میں انہیں شرعی دلائل کے طور پر نہیں مانتے۔ ان کا ذیل میں ذکر کیا جاتا ہے:

۱۔ قیاس

شیعہ امامیہ قیاس پر عمل نہیں کرتے (۱۰۹)۔ ان کے نزدیک شریعت میں قیاس کا استعمال جائز نہیں ہے (۱۱۰)۔ وہ کہتے ہیں کہ قیاس بذات خود علم و یقین کا فائدہ نہیں دیتا اور اہل بیت کے حوالے سے یہ بات قطعی طور پر ثابت ہو چکی ہے کہ قیاس سے حاصل ظن کا اعتبار نہیں کیا جائے گا (۱۱۱)۔ غالب طور پر احکام کا تعلق علل اور مصالحوں سے ہے۔ جب ہم نے کسی حکم کی علت یا مصلحت جان لی تو ہمیں یہ معلوم نہیں ہوتا کہ وہ اس حکم کی عمل طور پر علت یا مصلحت ہے یا نہیں ہے۔ ہو سکتا ہے کہ اصل میں اس حکم کی کوئی اور علل اور مصالحوں جو ہم سے پوشیدہ ہیں۔ لہذا ہم جو معلوم کرتے ہیں وہ حکم کی علت تاہم نہیں ہو سکتی (۱۱۲)۔ قیاس میں حکم قائم کرنے کے لیے جس علت کا استخراج کیا جاتا ہے وہ ظن کے تابع ہوتی ہے۔ جب شرعی علتوں میں ظن کا حصول صحیح نہیں ہے تو اس سے علم بدرجہ اولیٰ حاصل نہیں ہوگا (۱۱۳)۔

شیعہ حضرات کا موقف ہے کہ قیاس کے دین اللہ ہونے اور اس کا استعمال جائز ہونے پر کتاب اللہ، سنت متواترہ اور اجماع سے کوئی دلیل نہیں ملتی (۱۱۳)۔ بلکہ قیاس کے عدم جواز پر قوی ترین دلیل اس طائفہ محققہ کا اجماع ہے جن کے اجماع کی حجیت ثابت شدہ ہے، کیوں کہ ان کا اجماع قول امام معصوم پر مشتمل ہے جس کے لیے خطا ممکن نہیں ہے (۱۱۵)۔

۱۰۸۔ اصل الشیعۃ و اصولہا ص ۱۱۹۔ تاسیس الشیعہ ص ۳۱۲

۱۰۹۔ اصل الشیعۃ و اصولہا ص ۱۲۰

۱۱۰۔ عدۃ الأصول فی اصول الفقہ ۹۰/۲

۱۱۱۔ مظہر، اصول الفقہ ۱۹۱/۳

۱۱۲۔ اصول الاستنباط ص ۱۳

۱۱۳۔ عدۃ الأصول فی اصول الفقہ ۸۶/۲

۱۱۴۔ حوالہ بالا ۸۹/۲

۱۱۵۔ حوالہ بالا ۹۰/۲

رد قیاس میں ان کے ائمہ کرام کے سخت اقوال مروی ہیں: مثلاً ایک قول ان کے ائمہ کرام سے تو اتر کے ساتھ منقول ہے کہ جب شریعت کو قیاس کیا گیا تو دین مٹ جائے گا (۱۱۶)۔ امام جعفر صادق نے فرمایا: سنت کو قیاس نہیں کیا جائے گا۔ کیا تم دیکھتے نہیں ہو کہ عورت روزہ قضا کرتی ہے لیکن نماز قضا نہیں کرتی۔ اے ابان! جب سنت کو قیاس کیا گیا تو دین مٹ جائے گا (۱۱۷)۔

قیاس کے مسئلہ پر امام جعفر صادقؑ اور امام ابو حنیفہؒ کے مابین ایک مکالمہ کتب شیعہ میں درج ہے۔ امام جعفر صادقؑ نے فرمایا: اے ابو حنیفہ! مجھے یہ بات پہنچی ہے کہ آپ قیاس سے کام لیتے ہیں؟ آپ نے فرمایا: ہاں۔ امام جعفر صادقؑ نے فرمایا: قیاس نہ کیا کرو۔ بے شک سب سے پہلے جس نے قیاس کیا وہ اٹلیس تھا جب اس نے کہا: ﴿خَلَقْتَنِي مِنْ نَارٍ وَ خَلَقْتَهُ مِنْ طِينٍ﴾ [الأعراف ۷: ۱۴] (تم نے مجھے آگ سے پیدا کیا اور اسے مٹی سے تخلیق کیا)۔ اس طرح اٹلیس نے آگ اور مٹی کے درمیان قیاس کیا۔ اگر وہ آدم کی نوریت کو آگ کی نوریت پر قیاس کرتا تو دونوں نور میں فرق جان لیتا اور ایک کے مقابلے میں دوسرے کی صفاء و پاکیزگی اسے معلوم ہو جاتی (۱۱۸)۔

ایک اور موقع پر امام جعفر صادقؑ نے امام ابو حنیفہؒ سے فرمایا: اللہ سے ڈرو اور قیاس سے کام نہ لیا کرو۔ کل جب ہم اللہ کے سامنے کھڑے ہوں گے تو ہم کہیں گے کہ اللہ نے فرمایا اور اس کے رسول صلی اللہ علیہ وسلم نے فرمایا اور آپ اور آپ کے اصحاب کہیں گے: ہم نے سنا اور ہم نے دیکھا (۱۱۹)۔

علامہ ابو جعفر طوسیؒ کہتے ہیں: ہمیں معلوم ہے کہ امام محمد باقرؑ اور امام جعفر صادقؑ قیاس کی نفی کرتے تھے۔ ان دونوں سے جو اخبار اور مخالفین کے ساتھ جو مناظرے مروی ہیں وہ قیاس کی ممانعت ظاہر کرتے ہیں۔ ہم یہ بھی جانتے ہیں کہ ان دونوں میں سے ہر امام کا قول حجت ہے، کیوں کہ یہ دونوں امام معصوم ہیں اور دونوں کے فعل و اعتقاد میں خطا ممکن نہیں ہے (۱۲۰)۔

شیعہ حضرات کے ہاں وہ قیاس جو علت سے مستبط ہو، وہ حجت نہیں ہوتا، البتہ ان کے نزدیک ایسا قیاس جس کی علت کسی نص سے ثابت ہو اور اس علت کا وجود فرع میں بھی ہو تو ایسا قیاس حجت ہے لیکن اسے شیعہ کی اصطلاح میں قیاس کا نام نہیں دیا گیا۔ اس کا حکم نص سے ثابت ہوا ہے لہذا یہ قیاس کی نوع نہیں ہے (۱۲۱)۔

۱۱۶۔ اصل الشیعة واصولہا ص ۱۴۰

۱۱۷۔ اصول الکافی ۱/۳۶

۱۱۸۔ حوالہ پا ۱/۳۷

۱۱۹۔ الإمام الصادق والمذاهب الأربعة ۱/۵۳۹۔ الاحکام فی اصول الاحکام ۸/۳۳

۱۲۰۔ عدة الأصول فی اصول الفقہ ۲/۹۰

۱۲۱۔ اصول الاستباط ص ۲۸۹۔ ملقر، اصول الفقہ ۲/۳۰۰

مثلاً یہ بات نص سے ثابت ہے کہ ہرنشہ آور چیز حرام ہے۔ شراب بھی حرام ہے۔ لہذا مسکرات کی تمام انواع اس نص کے تحت آئیں گی اور وہ حرام ہوں گی۔ اسے قیاس نہیں کہا جاسکتا کیوں کہ ان تمام مسکرات کے حرام ہونے کا حکم قیاس سے نہیں بلکہ نص سے ثابت ہے۔ ان مسکرات پر حرام کا حکم لگانے کے لیے کسی ایسی علت پر عمل نہیں کیا گیا جو کسی طریقہ استنباط سے حاصل ہوئی ہو، بلکہ یہ علت نص سے معلوم شدہ ہے۔

اسی طرح شیعہ امامیہ کے ہاں قیاس اولیٰ بھی حجت ہے (۱۲۲)۔ قیاس اولیٰ مفہوم موافق، نحوی الخطاب اور قیاس جلی بھی کہتے ہیں (۱۲۳)۔

مثلاً قرآن مجید کی آیت ہے:

وَلَا تَقُلْ لِهَيْمًا اٰمٍ (الاسراء، ۱۷: ۲۳)

اور ان دونوں (ماں اور باپ) کو اُف مت کہو۔

اس آیت میں دلالت اولیٰ یہ ہے کہ گائی دینے اور مارنے پیٹنے وغیرہ سے بھی منع کیا گیا ہے۔ یہ اس لیے حجت ہے کہ یہ دلالت لفظ سے ظاہر ہوتی ہے۔ یہ اس لیے حجت نہیں ہے کہ یہ قیاس سے ثابت ہے۔

وہ قیاس جس کی علت کسی نص سے ثابت ہو اور قیاس اولیٰ، یہ دونوں شیعہ امامیہ کے ہاں حجت ہیں۔ لیکن وہ ان دونوں کو قیاس کے استثناء قرار نہیں دیتے۔ ان کے نزدیک یہ دونوں انواع قیاس نہیں بلکہ انواع ظواہر ہیں۔ ان کی حجیت قیاس کی بنا پر نہیں بلکہ ظواہر کے حجت ہونے کی وجہ سے ہے (۱۲۴)۔

بنیادی طور پر شیعہ علماء کے نزدیک صرف وہ قیاس معتبر ہے جسے منطق میں قیاس کہا جاتا ہے اور جو مقدمات برہان پر استوار ہوتا ہے اور قطعی حکم تک پہنچاتا ہے۔ ایسی صورت میں حجیت کا تعلق قطع و یقین سے ہوتا ہے جس کی حجیت ذاتی ہوتی ہے۔ شیعہ علماء کہتے ہیں کہ اہل سنت کے ہاں جس قیاس کو معیار بنایا جاتا ہے اسے منطق میں تمثیل کہتے ہیں کہ جس میں جزء سے جزء کی طرف سفر کیا جاتا ہے اور منطقی لحاظ سے تمثیل حجت نہیں رکھتی (۱۲۵)۔

۱۲۲۔ مظفر، اصول الفقہ ۲/۳۰۰

۱۲۳۔ حوالہ بالا ص ۲/۲۰۲

۱۲۴۔ حوالہ بالا ص ۲/۳۰۰

۱۲۵۔ مظفر، اصول الفقہ ۲/۱۸۲

۲۔ استحسان

اکثر علمائے شیعہ نے استحسان کا انکار کیا ہے (۱۲۶)۔ البتہ اگر استحسان سے مراد صرف یہ ہو کہ دو دلیلوں میں سے قوی تر کو اختیار کیا جائے تو یہ حسن ہے اور اسے لینے میں کوئی امر مانع نہیں ہے۔ لیکن اگر استحسان کو قرآن، سنت اور عقل کے مقابلے میں ایک اصل اور مستقل دلیل کے طور پر لیا جائے تو پھر اس کی کوئی حیثیت نہیں ہے (۱۲۷)۔ علامہ محمد رضا مظفر نے لکھا ہے کہ اگر رسمی یا عقلی دلائل ظاہری طور پر استحسان کی موافقت میں نہ ہوں تو پھر یہ حجت نہیں ہے اور مستحکم ہونے میں قیاس سے بھی کم ہے (۱۲۸)۔

اس سے معلوم ہوا کہ فقہ جعفری میں استحسان کی قبولیت کے لیے قرآن، سنت یا عقل سے کسی دلیل کا ہونا ضروری ہے۔ استحسان بذات خود کوئی مستقل دلیل اور اصل نہیں ہے۔

مصالح مرسلہ

فقہائے شیعہ نے مصالح مرسلہ کا انکار کیا ہے (۱۲۹)۔ ان کا یہ موقف ہے کہ وہ تمام احکام جدیدہ جنہیں شارع نے نہیں بنایا اور شارع کی طرف سے ان کے اثبات و اعتبار پر کوئی دلیل نہیں ہے، ان کی تشریح و قانون سازی کے لیے مجتہد کی نظر کافی نہیں ہے۔ ممکن ہے کہ مجتہد کسی مسئلہ میں مصلحہ عامہ کا حکم لگائے اور اس مسئلہ میں فی الواقع کوئی مصلحہ عامہ نہ ہو بلکہ بہت بڑا مشدہ ہو، کیوں کہ بشری عقول انسانی مسائل میں حقیقی اور واقعی مصالح کے ادراک سے قاصر ہیں۔ اسی لیے مجتہدین نے کسی مسئلہ کی مصلحت میں اختلاف کیا ہے (۱۳۰)۔

شیعہ علماء کے نزدیک استحسان اس لیے بھی حجیت نہیں رکھتا کہ انسانی عقل کسی حکم الہی کی حقیقی حکمت، علت اور معیار تک نہیں پہنچ سکتی مگر نہ انبیاء کو مبعوث کرنے کا مقصد باقی نہ رہتا۔ پھر ہر عاقل اللہ کے احکام الہی کی معرفت حاصل کر سکتا ہے۔ (۱۳۱)

اگر کسی مصلحہ مرسلہ کے اثبات پر کوئی ایسی عقلی دلیل موجود ہو جو اسے لازم کرتی ہو تو دلیل عقل کے تقاضوں کے مطابق مصلحہ

۱۲۶۔ اصول الإمتیاط ص ۲۷۹

۱۲۷۔ الأصول العامة للفقہ المقارن ص ۳۷۷

۱۲۸۔ مظفر، اصول الفقہ ۲/۲۰۵

۱۲۹۔ اصول الإمتیاط ص ۲۸۰۔ الأصول العامة للفقہ المقارن ص ۳۰۳

۱۳۰۔ اصول الإمتیاط ص ۲۸۰

۱۳۱۔ اصول الفقہ ص ۳۰۸

مرسلہ مقبول ہوگا (۱۳۲) لیکن مصلحہ مرسلہ کو حجت قرار دینے سے یہ عقل کے مقابلے میں کوئی مستقل دلیل نہیں بنے گی (۱۳۳)۔

۳۔ قول صحابی

فقہ جعفری کی رو سے قول صحابی حجت نہیں ہے (۱۳۴)۔ کسی صحابی کا فقہی مذہب دیگر مجتہدین کے اجتہاد کی مانند ہے۔ صحبت رسول صلی اللہ علیہ وسلم کسی صحابی کو خطا سے معصوم نہیں بناتی بلکہ صحابی امت کے تمام افراد کی طرح ہے۔ صحابہؓ کسی مسئلہ میں درست بھی ہو سکتے ہیں اور ان سے غلطی کا بھی امکان ہے۔ ان میں سے بعض ایمان اور ورع میں کامل بھی ہیں اور بعض غیر کامل بھی۔ لہذا صحابی کا قول حجت نہیں ہے، اسی لیے ہر صحابی کا دوسرے صحابی سے اختلاف کرنا جائز تھا (۱۳۵)۔

جعفری مسلک کی ترویج و اشاعت

جیسا کہ اوپر ذکر کیا گیا، امام جعفر صادقؑ کے تلامذہ کی تعداد چار ہزار تک بیان کی گئی ہے جنہوں نے اپنے استاد کے فقہی افکار کی تبلیغ کی۔ آپ کے وہ شاگرد جنہوں نے آپ کے فقہ کی ترویج و اشاعت میں نمایاں حصہ لیا وہ یہ ہیں: ابان بن تغلب، جمران بن امین، زرارہ بن امین، مومن الطاق، الطیار اور ہشام بن الحکم (۱۳۶)۔

اشاعری امامیہ کو ماننے والوں نے اس کی ترویج و اشاعت میں بہت کام کیا۔ دنیا کے متعدد ملکوں میں یہ مکتب پھیلا تو ضرور لیکن یہ مکتب ایران کے سوا کہیں بھی غالب ترین اکثریت حاصل نہ کر سکا۔ کہیں اس نے سادہ اکثریت حاصل کر لی اور کہیں یہ فقہ اقلیت میں رہا۔ اس کے ماننے والوں نے ہر حالت میں فقہ جعفری کے اصول و فروع پر عمل جاری رکھا، خواہ وہ اکثریت میں ہوں یا اقلیت میں ہوں۔ اس وقت ایران وہ واحد ملک ہے جہاں کی اکثریت شیعہ اثنا عشری ہے اور ملکی آئین میں شیعہ مکتب ہی کو سرکاری مذہب قرار دیا گیا ہے (۱۳۷)۔

۱۳۲۔ الأصول العامة للفقہ المقلان ص ۳۰۳

۱۳۳۔ حوالہ بالا ص ۲۰۳

۱۳۴۔ اصول الاستنباط ص ۲۸۳

۱۳۵۔ حوالہ بالا ص ۲۸۳

۱۳۶۔ الإمام الصادق والمذاهب الأربعة ۵۰/۲۔

۱۳۷۔ ایران کی مشنری آف اسلامک گائیڈنس سے انگریزی زبان میں شائع شدہ دستور کی دفعہ ۱۲ کے الفاظ یوں ہیں:

"The official religion of Iran is Islam of the Ja'fari 12 Imam sect." (Constitution of the

Islamic Republic of Iran, Article 12).

آپ قناعت پسند طبیعت کے مالک تھے، تھوڑے مال پر گزر اوقات کر لیتے تھے۔ امام داؤدؒ اپنے فرط زہد کی بنا پر لوگوں کے تحائف اور ہدایا قبول نہیں کرتے تھے۔ ایک مرتبہ کسی وزیر سلطنت نے امام داؤدؒ کی خدمت میں ایک ہزار دراہم بھیجے تاکہ وہ اپنی مالی حالت بہتر کر لیں، امام داؤدؒ نے تمام دراہم واپس کر دیئے اور ملازم کو کہا کہ جس شخص نے تجھے یہ دراہم دیئے تھے اسے میری طرف سے کہنا: آپ نے مجھے کس نگاہ سے دیکھا ہے؟ آپ کو میرے فقر و فاقہ کا کیسے علم ہوا کہ یہ دراہم بھیجنے کی زحمت گوارا کی؟ (۱۵۲)۔

اللہ تعالیٰ نے آپ کو دولت عقل و فراست سے نوازا رکھا تھا۔ آپ کے بارے میں یہ مشہور تھا کہ آپ کی عقل آپ کے علم سے بڑھ کر ہے (۱۵۳) اور یہ کہ بغداد میں علم آپ پر ختم تھا (۱۵۴)۔

امام داؤدؒ کا ایک قول ہے: خیر الکلام ما دخل الأذن من غیر اذن (۱۵۵)۔ یعنی سب سے بہتر بات وہ ہے جسے کانوں میں داخل ہونے کے لیے کسی کی اجازت کی ضرورت نہ ہو۔

امام ابن حزمؒ

فقہ ظاہری کے ائمہ میں ایک معروف نام امام ابن حزمؒ کا ہے جن کا تذکرہ کیے بغیر فقہ ظاہری کا تعارف ادھورا رہے گا۔ امام ابن حزمؒ فقہ ظاہری کی پہچان ہیں۔ آپ کی کتب نے اس فقہ کو شہرت عالم اور بٹائے دوام بخشی ہے۔

ان کا پورا نام علی بن احمد بن سعید بن حزم، کنیت ابو محمد ہے اور ابن حزم کے نام سے شہرت پائی۔ آپ ۳۸۴ھ میں اندلس کے شہر قرطبہ میں پیدا ہوئے اور عمر کی ۷۲ بہاریں دیکھ کر ۴۵۶ھ میں فوت ہوئے۔

امام ابن حزمؒ نے ایک خوش حال گھرانہ میں آنکھ کھولی اور ناز و نعم کے ماحول میں پروان چڑھے۔ آپ کے والد اموی سلطنت اندلس کے وزیر تھے۔ آپ نے اپنی عمر کے کچھ سال سیاست میں بھی گزارے۔ پھر ہمیشہ کے لیے سیاست سے الگ ہو گئے اور خود کو مکمل طور پر علمی زندگی کے لیے وقف کر دیا۔ اللہ تعالیٰ نے آپ کو غیر معمولی قوت حافظہ عطا کی تھی۔ آپ کی قوت حافظہ اور وسعت علمی پر معاصرین کو حیرت اور رشک ہوتا تھا۔

آپ کی تحریریں فصاحت و بلاغت اور بیان و دلیل سے بھرپور اور مزین ہیں۔ اس کے ساتھ ساتھ آپ کی زبان قلم میں تندہی اور تیزی بھی ہے۔ آپ مخالفین کو جواب دینے وقت سخت الفاظ بھی استعمال کر جاتے تھے۔ اس کی وجہ آپ کا طبعی طور پر تیز مزاج ہونا

۱۵۲۔ المنظم ۲۳۷/۱۲۔ تاریخ بغداد ۳۷۱/۸

۱۵۳۔ طبقات الشافعية الكبرى ۲/۲۸۵۔ تاریخ بغداد ۳۷۱/۸

۱۵۴۔ طبقات الشافعية ۳۳/۱

۱۵۵۔ الفکر الساسی ۳۰/۳

تھا۔ آپ کو اندلی علماء کی شدید مخالفت کا سامنا کرنا پڑا۔ آپ کی متعدد کتب مذہبی تعصب کی وجہ سے اندلس کے بازاروں میں نذر آتش کر دی گئیں (۱۵۶)۔

فقہ ظاہری کے مشہور فقہاء

علامہ ابن ندیمؒ (م ۳۸۰ھ) اور علامہ سماعیؒ (م ۵۶۲ھ) نے ظاہری فقہاء کے ناموں کی ایک طویل فہرست دی ہے جن میں سے چند مشہور فقہاء کے نام مندرجہ ذیل ہیں (۱۵۷):

جبی بن مخلدؒ (م ۲۷۶ھ)۔ ابو عبد اللہ محمد بن وضاحؒ (م ۲۸۶ھ)۔ محمد بن داؤد بن علیؒ (م ۲۹۷ھ)، آپ امام داؤد کے بیٹے تھے۔ ابن مفلح ابو الحسن عبد اللہ بن احمدؒ (م ۳۲۳ھ)، آپ نے مسلک امام داؤدؒ پر متعدد کتابیں لکھیں۔ قاسم بن اصبحؒ (م ۳۳۰ھ)، آپ جبی بن مخلدؒ کے تلمیذ اور اندلس میں ظاہری ائمہ میں سے ایک تھے۔ منذر بن سعید بلوطیؒ (م ۳۵۵ھ)۔ ابو القاسم سعید اللہ بن علی بن الحسنؒ کوفی قاضی (م ۳۷۶ھ)، آپ اپنے عہد میں داؤدی مسلک کے مشہور فقیہ تھے۔ ابو بکر محمد بن موسیٰ بن شعیبہؒ (م ۳۸۵ھ)۔ محمد بن احمد بن محمد بن حسنؒ (م ۴۵۰ھ)، آپ نے امام ابن حزمؒ سے روایت کیا ہے۔ ابن طحیٰ ابو مروان عبد الملک بن زیادؒ (م ۴۵۷ھ)، آپ امام ابن حزمؒ کے دوستوں اور حلقہ میں سے تھے۔ ساعد بن احمد جیانی اندلسیؒ (م ۴۶۳ھ)، آپ امام ابن حزمؒ کے شاگرد تھے۔ ابو الحسن عبدالرحمن بن محمد فوشقیؒ (م ۴۶۷ھ)۔ ابو عبد اللہ محمد بن فتوح حمیدیؒ (م ۴۸۸ھ)، آپ تلمیذ امام ابن حزمؒ تھے۔ ابو مظفر سلیمان بن داؤد بن محمد بن داؤدؒ (م ۴۹۰ھ)، آپ امام داؤدؒ کے پوتے تھے۔ محمد بن خلف خولانیؒ (م ۴۹۴ھ)، آپ نے امام ابن حزمؒ سے روایت کیا ہے۔ احمد بن سعید بن حزمؒ (م ۵۴۰ھ)، آپ امام ابن حزمؒ کے پوتے تھے۔ احمد بن علی بن فضل بن علی بن احمد بن سعید بن حزمؒ (م ۵۴۳ھ)۔ ابو عبد اللہ محمد بن عبد اللہ بن مروان تلمسانیؒ (م ۶۰۱ھ)، آپ امام ابن حزمؒ کے ساتھ گہری وابستگی اور تعلق میں مشہور تھے۔ عبدالحق بن عبدالرحمن اشعریؒ (م ۶۱۰ھ)۔ محمد الدین عمرو بن حسن بن علی بن محمد بن فرحؒ (م ۶۲۳ھ)۔ محمد بن عبد الملک بن عبدالرحمن بن ابی بکر بن جعفر بن طلیل عبد رسیؒ (م ۷۲۸ھ)، آپ امام ابن حزمؒ کے چچین اور ان کا دفاع کرنے والوں میں سے تھے۔ امیر ناصر الدین محمد جنگلی بن باباؒ (م ۷۶۳ھ)، آپ امام ابن حزمؒ کی کتب کے کثرت مطالعہ میں مشہور تھے۔

۱۵۶۔ امام ابن حزمؒ کے تفصیلی حالات کے لیے ملاحظہ ہو: البدایة والنہایة ۹/۱۱۲، تذکرة الحفاظ ۱۱۳۶/۳، طبقات الحفاظ

ص ۴۳۵، لسان المیزان ۴/۱۹۸، مرآة الجنان ۳/۷۹

۱۵۷۔ الأنساب ۵/۲۹۵، الفہرست ص ۲۱۷، و ما بعد

ان کے علاوہ ابو العباس احمد بن محمد بن صالح منصورئی، ابو سعید رقی، ابو سعید الحسن بن سعید شہر بانی، ابو الطیب ابن خلیل اور قاضی ابوالحسن عبدالعزیز بن احمد حرزئی بھی ائمہ ظاہریہ میں شامل ہیں جو مسلک امام داؤد کے مشہور علماء تھے۔

فقہ ظاہری کی مشہور کتب

علامہ ابن ندیم نے الفہرست میں امام داؤد کی کتب کی ایک طویل فہرست دی ہے (۱۵۸)۔ البتہ ان کی چند مشہور کتب یہ ہیں: کتاب الإيضاح، کتاب الافصاح، کتاب الدعویٰ والبیانات، کتاب الأصول، ابطال القیاس، ابطال التقليد، الخبر الموجب للعلم، الحجۃ اور التخصیص والعموم وغیرہ۔

امام ابن حزم "تقریباً چار سو کتب کے مولف کہلاتے ہیں۔ آپ کی وہ کتابیں جنہوں نے فقہ ظاہری کی اشاعت میں شہرت پائی وہ المحلی اور الاحکام فی اصول الاحکام ہیں۔ المحلی فقہ ظاہری اور دیگر فقہ میں تقابلی کا ایک موسوعہ ہے۔ یہ کئی اجزاء پر مشتمل ایک مفہیم فقہی کتاب ہے جس میں فقہ اور اصول فقہ کے ابواب شامل ہیں۔ المحلی کا اردو زبان میں ترجمہ ہو چکا ہے۔ امام ابن حزم کی دوسری کتاب الاحکام فی اصول الاحکام کا موضوع اصول فقہ ہے۔ یہ کتاب آٹھ اجزاء پر مشتمل ہے۔ یہ دونوں کتب فقہ ظاہری میں بہت قدرت کی حامل ہیں۔ کہا جاتا ہے کہ اگر یہ دونوں کتب نہ ہوتیں تو اس مسلک کا کوئی جاننے والا نہ ہوتا۔ ظاہری مسلک کے متبعین نہ ہونے کے باوجود یہ مسلک ہم تک جس ذریعہ سے پہنچا ہے، وہ ذریعہ کتابیں ہی ہیں (۱۵۹)۔

فقہ ظاہری کے امتیازی اوصاف

فقہ ظاہری کے دو امتیازی اوصاف ہیں:

۱۔ ظواہر نصوص پر انحصار

۲۔ تعلیل نصوص کی نفی

۱۔ ظواہر نصوص سے تمسک

فقہ ظاہری کا امتیازی وصف یہ ہے کہ اس میں شریعت اسلامی کے اوامر و اخبار کو اس کے ظاہر پر محمول کیا جاتا ہے۔ امام ابن حزم فرماتے ہیں: تمام اصحاب ظاہر کا یہ قول ہے کہ قرآن مجید اور نبی اکرم صلی اللہ علیہ وسلم کے کلام میں وارد، اوامر و نواہی کے ظواہر کو لیا جائے گا۔ انہیں وجوب پر محمول کیا جائے گا اور یہ وجوب فی الفور ہوگا، سوائے اس کے کہ ان اوامر و نواہی کو وجوب

۱۵۸۔ مآخذہو: الفہرست ص ۲۱۶ و ما بعد

۱۵۹۔ المدخل للفقہ الاسلامی ص ۱۶۳

سے مذہب، کراہت یا اباحت کی طرف پھیرنے والی کوئی دلیل ہو۔ ورنہ اوامر و نواہی کو وجوب کے علاوہ کسی اور چیز پر محمول کرنا جائز نہیں ہے (۱۶۰)۔

امام ابن حزمؒ فرماتے ہیں: ظاہر نفس کو ترک کرنے اور اس کی تاویل کا دعویٰ کرنے والا شخص تارکِ وحی اور علمِ غیب کا مدعی ہے۔ ہر وہ چیز جو ظاہری طور پر نظر آئے ۱۰۰ فیصد ہے اور اس پر قرآن و سنت کی نصوص یا اجماع یا ضرورت عقل سے کوئی دلیل قائم نہیں ہوئی ہے۔ اللہ تعالیٰ نے فرمایا ہے:

أَفَغَيْرَ اللَّهِ أَنْعَمِي حَكْمًا وَهُوَ الَّذِي أَنْزَلَ إِلَيْكُمُ الْكِتَابَ مُفَصَّلًا [الانعام: ۶: ۱۱۳]

(کہو) کیا میں اللہ کے سوا اور منصف تلاش کروں حالانکہ اس نے تمہاری طرف واضح مطالب

کتاب بھیجی ہے۔

جس نے قرآن مجید اور احادیث نبوی میں وارد نصوص سے بہت کر کوئی حکم تلاش کیا، اس نے غیر اللہ کا حکم تلاش کیا۔ اللہ تعالیٰ نے واضح کر دیا ہے کہ حکم وہی ہے جو اس نے قرآن مجید میں مفصل نازل کر دیا ہے۔ یہی وہ ظاہر ہے جس سے تجاوز کرنا جائز نہیں ہے۔ اللہ تعالیٰ نے فرمایا ہے:

وَنَنْسَخَ اللَّهُ الْبَاطِلَ وَ يُجِئَ الْحَقَّ بِكَلِمَاتٍ [الشورى: ۳۲: ۲۳]

اور اللہ باطل کو مٹاتا اور اپنی باتوں سے حق کو ثابت کرتا ہے۔

اس آیت میں اللہ تعالیٰ نے واضح طور پر فرما دیا ہے کہ باطل مٹ جائے گا اور حق اللہ تعالیٰ کے کلمات کے ساتھ قائم رہے گا۔ پس یہ بات یقینی طور پر ثابت ہوگئی کہ کلمات انہی معانی کی تعبیر بنتے ہیں جن کے لیے انہیں لغت میں بنایا گیا ہے۔ ان معانی کے علاوہ باقی سب باطل ہے۔ اس برہان و دلیل سے ظاہر لفظ کا اجماع ثابت ہو گیا ہے۔ اللہ تعالیٰ نے فرمایا ہے:

وَإِنْ كَانُوا لَيُفْقَهُنَّكَ مِنَ الذِّمَّةِ أَوْ حِينَمَا إِلَيْكَ لِيُفْقَرِيَ عَلَيْنَا غَيْرُكَ [الاسماء: ۱۷: ۷۳]

اور (اے پیغمبر) جو وحی ہم نے آپ کی طرف بھیجی ہے قریب تھا کہ یہ (کافر) آپ کو اس سے برگشتہ کر دیں

تاکہ آپ اس کے سوا اور باتیں ہماری نسبت بنالیں۔

جس نے ظاہر لفظ ترک کیا اور لفظ کا وہ معنی تلاش کیا جس پر وحی کے الفاظ دلالت نہ کریں تو اس نے مذکورہ بالا آیت کی رو

سے اللہ تعالیٰ سے جھوٹ منسوب کیا (۱۶۱)۔

قرآن مجید کی ایک اور آیت ہے:

وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُنَبِّئَهُمْ [ابراہیم ۱۴:۴]

اور ہم نے کوئی پیغمبر نہیں بھیجا مگر اپنی قوم کی زبان بولتا ہے تاکہ انہیں (احکام الہی) کھول کھول کر بتا دے۔

مندرجہ بالا آیت ہر عاقل کے سمجھنے کے لیے کافی ہے کہ نبی اکرم صلی اللہ علیہ وسلم کی لغت و زبان جس سے آپ صلی اللہ علیہ وسلم ہم سے مخاطب ہوئے، اس زبان کے الفاظ کے اصل معانی سے تجاوز کر کے کوئی اور معنی مراد لینا جائز نہیں ہے۔ حضرت عائشہؓ نے فرمایا: ما كان رسول الله صلى الله عليه وسلم يتناول شئنا من القرآن إلا آیا بعدد اخيره بهن جبريل عليه السلام۔ (ترمذی: رسول اللہ صلی اللہ علیہ وسلم بھی قرآن مجید کی کسی آیت کی تاویل نہیں کرتے تھے، سوائے چند آیات کے جن کی تاویل سے بھی حضرت جبریل علیہ السلام نے آپ کو آگاہ کر دیا تھا)۔ جب نبی اکرم صلی اللہ علیہ وسلم بھی وحی کے سوا کسی اور چیز سے آیت کی تاویل نہیں کرتے تھے اور آیت کا ظاہر چھوڑ کر تاویل کی طرف نہیں جاتے تھے تو پھر جس نے اس کے خلاف کام کیا، اس نے اللہ اور اس کے رسول اللہ صلی اللہ علیہ وسلم کی مخالفت کی۔ اللہ تعالیٰ نے اس سے متعلق کوئی بات بلا علم کہنے کی ممانعت فرمائی ہے۔ ہمیں صرف وہی علم ہے جو ہمیں بتا دیا گیا ہے۔ اپنے علم کا ظاہر ترک کرنا اور ظاہر سے تجاوز کر کے تاویل کی طرف جانا جس کے بارے میں کوئی اور ظاہر نہ موجود ہو، حرام، فسق اور اللہ تعالیٰ کی نافرمانی ہے (۱۶۲)۔

۲۔ تعلیل نصوص کی نفی

فقہ ظاہری میں نصوص کی عقل اور احکام کے اسباب تلاش کرنا جائز نہیں ہے۔ قرآن کا ہر حکم اس کی علت اور سبب معلوم کیے بغیر واجب اطاعت ہے۔ دین کے اوامر و نواہی ان کے عقل و اسباب کی بنا پر نہیں بلکہ بالذات واجب اطاعت ہیں۔ علمائے ظاہریہ کے نزدیک شریعت کا کوئی حکم علت اور سبب سے وابستہ نہیں ہے۔ کسی نص کی علت تلاش نہیں کی جائے گی کہ وہ علت جن چیزوں میں پائی جائے ان پر بھی اس نص کا حکم جاری کر دیا جائے۔ اسباب احکام متعدی نہیں ہیں۔ اللہ تعالیٰ اور نبی اکرم صلی اللہ علیہ وسلم نے جن مقامات پر احکام کو اسباب سے منصوص قرار دیا ہے، ان اسباب کی بنا پر احکام کو ان مقامات پر نافذ کرنا درست

نہیں ہے جہاں یہ اسباب بیان نہیں ہوئے (۱۶۳)۔ اگر اللہ تعالیٰ نے کسی مقام پر کسی چیز کو حکم کا سبب بنایا ہے تو وہ سبب صرف اسی جگہ پر لزوم حکم کا باعث ہوگا، اس سبب کی وجہ سے وہی حکم کسی اور مقام پر لازم نہیں ہوگا (۱۶۴)۔ امام حزمؒ کہتے ہیں کہ جس نے سب سے پہلے دین میں قیاس کیا اور احکام میں علت تلاش کی وہ اہلبیس تھا، ثابت ہوا کہ قیاس اور تعلیل احکام اہلبیس کا دین ہے جو اللہ کے دین کا مخالف تھا (۱۶۵)۔ اس نے جو کہا تھا وہ قرآن مجید میں یوں بیان ہوا ہے:

خَلَقْتَنِي مِنْ نَارٍ وَخَلَقْتَهُ مِنْ طِينٍ [الاعراف ۷: ۱۲]

تُو نے مجھے آگ سے پیدا کیا ہے اور اسے مٹی سے بنایا ہے۔

امام ابن حزمؒ تعلیل نصوص پر ظاہری موقف کی وضاحت کرتے ہوئے لکھتے ہیں: ہم یہ نہیں کہتے کہ تمام شرعی احکام مبنی بر اسباب ہیں۔ ہمارا یہ موقف ہے کہ ان احکام میں سبب صرف وہی ہے جس کے بارے میں نص موجود ہو کہ وہ سبب ہے، ورنہ باقی تمام احکام ارادۃ الہی پر مبنی ہیں۔ ہم کوئی چیز حرام یا حلال نہیں کرتے اور نہ کسی حکم میں کمی بیشی کرتے ہیں۔ ہمارا کہنا وہی ہے جو ہمارے رب اور ہمارے نبی صلی اللہ علیہ وسلم نے فرمایا ہے۔ ان دونوں نے جو کچھ فرمایا ہے، ہم اس سے تجاوز نہیں کرتے اور نہ اس میں سے کچھ ترک کرتے ہیں۔ اسی کا نام دینِ خالص ہے۔ اس کی مخالفت کرنا یا اس کے سوا کوئی اور اعتقاد رکھنا جائز نہیں ہے۔ اللہ تعالیٰ نے فرمایا: ﴿لَا تَسْتَفْتَلُ عَنَّا نَبْعَلُ وَهَمْ يُسْتَفْتَلُونَ﴾ [الانبیاء ۲۱: ۲۳] (وہ جو کام کرتا ہے اس کی پرسش نہیں ہوگی اور (جو کام یہ لوگ کرتے ہیں اس کی) ان سے پرسش ہوگی)۔ اس آیت میں اللہ تعالیٰ نے اپنے اور بندوں کے درمیان فرق واضح کیا ہے۔ افعال خداوندی کے بارے میں یہ نہیں کہا جاسکتا کہ اللہ نے ایسا کیوں کیا؟ جب اللہ تعالیٰ کے احکام و افعال سے متعلق استفسار جائز نہیں ہے تو پھر تمام اسباب باطل اور غلط ساقط ہیں، سوائے اس کام کے جس سے متعلق اللہ نے خود فرمادیا ہو کہ اس نے وہ کام فلاں سبب سے کیا ہے (۱۶۶)۔

امام ابن حزمؒ نے تعلیل نصوص کے خلاف ایک دلیل یہ دی ہے کہ قرآن مجید میں آیا ہے:

فَيَطْلَغُ مِنَ الذَّهَبِ هَانِئًا حَرْمًا عَلَيْنَهُمْ طَيِّبَاتٌ أَجَلَتْ لَهُمْ [النساء ۳: ۱۶۰]

پس ہم نے یہود کے علم کے سبب (بہت سی) پاکیزہ چیزیں جو ان کو حلال تھیں، حرام کر دیں۔

اللہ تعالیٰ نے یہود کے مظالم کے سبب ان پر طہیبات حرام کر دیں۔ ہم سے بھی صبح سے شام تک ظلم سرزد ہوتا رہتا ہے لیکن جو

۱۶۳ - الإحكام في أصول الأحكام ۸/۸

۱۶۴ - عوالہ یا ۸/۹۰

۱۶۵ - عوالہ یا ۸/۱۱۳

۱۶۶ - عوالہ یا ۸/۱۰۴

یا کیزہ چیزیں ہم پر حلال ہیں وہ اس بنا پر حرام نہیں ہوئیں۔ اللہ تعالیٰ نے یہود کے ظلم کو سبب بنایا اور ان پر طیبات حرام کر دیں۔ اللہ تعالیٰ نے ہمارے ظلم کو سبب نہیں بنایا کہ وہ ہم پر بھی طیبات حرام کر دے۔ اللہ تعالیٰ قادر ہے کہ وہ ایک جگہ پر کسی سبب سے کوئی کام کرے اور اسی سبب کے باعث وہی کام دوسری جگہ پر نہ کرے۔ ثابت ہوا کہ طیبات کو حرام قرار دینے کی علت اور سبب ظلم نہیں ہے مگر یہ کہ اللہ تعالیٰ نے ظلم کو بذریعہ نص یہود پر طیبات حرام کرنے کا سبب بنا دیا۔ یہ ظلم کا سبب اور علت یہود کے علاوہ دوسروں کے لیے متعدی نہیں ہے۔ پس یہ دلیل ان لوگوں کا دعویٰ باطل کرتی ہے جو ظل و قیاس کے قائل ہیں (۱۶۷)۔

فقہ ظاہری کے اصول اجتہاد

فقہ ظاہری میں اجتہاد کے اصول کیا ہیں؟ اس کی وضاحت امام ابن حزمؒ کے مندرجہ ذیل بیانات سے ہو سکتی ہے۔ آپ

لکھتے ہیں:

اللہ تعالیٰ نے قرآن مجید میں فرمایا ہے:

الْيَوْمَ اكْمَلْتُ لَكُمْ دِينَكُمْ وَانْفَضْتُ عَنْكُمْ غَلَبَتِكُمْ وَرَحِمْتُكُمْ لَكُمْ الْاِسْلَامَ بَيْنًا [المائدة ۳: ۵]

آج میں نے تمہارے لیے تمہارا دین مکمل کر دیا اور اپنی نعمتیں تم پر پوری کر دیں اور تمہارے لیے اسلام

کو دین پسند کیا۔

یہ بات یقینی اور قطعی ہے کہ دین مکمل ہو چکا ہے۔ اب کسی کے لیے یہ جائز نہیں ہے کہ وہ اس میں کمی بیشی یا تبدیلی کرے۔ مندرجہ بالا آیت سے یہ یقینی طور پر ثابت ہوتا ہے کہ دین سب سے پہلے اللہ تعالیٰ سے حاصل کیا جائے گا، پھر رسول اکرم صلی اللہ علیہ وسلم سے حاصل کیا جائے گا جنہوں نے اللہ تعالیٰ کے اوامر، نواہی اور مباحات ہم تک پہنچائے۔ احکام الہی ہم تک پہنچانے والا، آپ صلی اللہ علیہ وسلم کے علاوہ کوئی اور نہیں ہے۔ آپ صلی اللہ علیہ وسلم نے اپنی طرف سے کچھ نہیں کیا بلکہ آپ نے اپنے رب تعالیٰ ہی کا پیغام پہنچایا۔ پھر ہم میں سے اولوالامر ہیں، ان سے دین اخذ کیا جائے گا۔ انہوں نے یہ دین نسل بعد نسل ہم تک پہنچایا۔ ان کے لیے یہ جائز نہیں تھا کہ وہ اپنی طرف سے کوئی بات کہیں۔ انہوں نے نبی اکرم صلی اللہ علیہ وسلم سے دین لیا تھا۔ یہ اس دین کامل کا وصف ہے۔ اس کے علاوہ ہر چیز باطل ہے اور وہ دین میں سے نہیں ہے۔ پس جو اللہ تعالیٰ کی طرف سے نہیں ہے، جسے رسول اللہ صلی اللہ علیہ وسلم نے بیان نہیں فرمایا اور جسے اولی الامر نے رسول اللہ صلی اللہ علیہ وسلم سے اخذ کر کے ہم تک نہیں پہنچایا، وہ قطعی طور پر دین نہیں ہے (۱۶۸)۔

قرآن مجید کی آیت ہے:

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَ أُولِي الْأَمْرِ مِنْكُمْ [النساء: ۵۹]

اے جو ایمان لائے ہو! اللہ اور اس کے رسول کی فرماں برداری کرو اور جو تم میں سے صاحب اختیار ہیں ان کی بھی۔

امام ابن حزمؒ نے ایک اور مقام پر لکھا ہے کہ صرف چار اصول ایسے ہیں جن سے احکام شریعت معلوم کیے جاسکتے ہیں جو مندرجہ ذیل ہیں (۱۶۹):

۱۔ نصوص قرآن

۲۔ نصوص احادیث رسول صلی اللہ علیہ وسلم

۳۔ امت کے تمام علماء کا اجماع اور

۴۔ دلیل

اس سے واضح ہوا کہ فقہ ظاہری میں اصول اجتہاد چار ہیں: قرآن مجید، حدیث، اجماع اور دلیل۔ ذیل میں ان کو ضروری وضاحت کے ساتھ بیان کیا جاتا ہے:

۱۔ قرآن مجید

امام ابن حزمؒ فرماتے ہیں: قرآن مجید ہم پر اللہ تعالیٰ کا وہ مہم ہے جس کا اقرار اور جس پر عمل ہم پر لازم ہے۔ یہ تو اتر سے نازل ہو کر ہم تک پہنچا ہے۔ اس امر میں شک کی کوئی گنجائش نہیں ہے کہ وہی قرآن آج مصاحف میں لکھا ہوا ہے اور تمام اطراف میں مشہور ہے۔ اس میں جو کچھ ہے اس کی اطاعت واجب ہے۔ یہی اصل مرجع ہے جس کی طرف رجوع کرنا لازم ہے۔ قرآن مجید میں ہے:

﴿مَا قُضِيَ لَنَا فِي الْكِتَابِ مِنْ شَيْءٍ﴾ [الانعام: ۶] (ہم نے قرآن میں کوئی کئی باقی نہیں چھوڑی)۔ پس قرآن مجید میں جو اوامر و نواہی ہیں ان پر عمل کرنا واجب ہے (۱۷۰)۔

تمام مسالک اسلامیہ کی طرح مسلک ظاہری میں بھی مصدر اول اور اصل قرآن مجید ہے۔ کسی مسئلہ کا شرعی حکم معلوم کرنے کے لیے سب سے پہلے قرآن مجید کی طرف رجوع کیا جائے گا۔ البتہ فقہائے ظاہریہ قرآنی الفاظ کے ظاہر پر عمل کے قائل ہیں۔

۲۔ احادیث

فقہ ظاہری میں احادیث نبوی صلی اللہ علیہ وسلم بھی مصدر اصلی ہیں۔ رسول اکرم صلی اللہ علیہ وسلم کی احادیث کسی بھی دوسرے شخص کے قول پر مقدم ہیں۔ امام ابن حزم فرماتے ہیں: جس نے قرآن یا نبی اکرم صلی اللہ علیہ وسلم سے صحیح حدیث کو اپنے امام یا کسی اور شخص کے قول کی وجہ سے ترک کر دیا، خواہ وہ شخص اس صحیح حدیث کا راوی ہو یا غیر راوی ہو، تو اس نے ایسی چیز ترک کی جس کے اتباع کا حکم اللہ تعالیٰ نے دیا ہے اور وہ چیز اختیار کی جس کے اتباع کا حکم اللہ تعالیٰ نے نہیں دیا۔ یہ حکم خداوندی کی خلاف ورزی ہے (۱۷۱)۔

امام ابن حزم و جوہ اطاعت کے اعتبار سے قرآن اور حدیث کو ایک ہی چیز قرار دیتے ہیں۔ وہ کہتے ہی: قرآن اور صحیح حدیث دونوں ایک دوسرے کی طرف منسوب ہیں۔ یہ اس لحاظ سے ایک ہی چیز ہیں کہ دونوں من جانب اللہ تعالیٰ ہیں اور جوہ اطاعت کے اعتبار سے قرآن مجید اور سنت رسول صلی اللہ علیہ وسلم دونوں کا ایک ہی حکم ہے (۱۷۲)۔

اللہ تعالیٰ نے فرمایا ہے:

يَا أَيُّهَا الَّذِينَ آمَنُوا أَطِيعُوا اللَّهَ وَرَسُولَهُ وَلَا تَوَلَّوْا عِزَّهُ وَ أَنْتُمْ تَسْمَعُونَ. وَلَا تَكُونُوا كَالَّذِينَ قَالُوا سَمِعْنَا وَ هُمْ لَا يَسْمَعُونَ [الانفال ۸: ۲۱، ۲۰]

اے ایمان والو! اللہ اور اس کے رسول کے حکم پر چلو اور اس سے روگردانی نہ کرو اور تم سنتے ہو۔ اور ان لوگوں جیسے نہ ہونا جو کہتے ہیں کہ ہم نے (اللہ کا حکم) سن لیا مگر وہ (حقیقت میں) نہیں سنتے۔

قرآن مجید میں مذکور احکام اور احادیث صحیحہ میں مذکور احکام و جوہ اطاعت کے اعتبار سے یکساں ہیں، اگرچہ صحت اور نقل و روایت کے اعتبار سے قرآنی احکام اور احادیث میں فرق پایا جاتا ہے (۱۷۳)۔

افعال نبوی

امام ابن حزم افعال نبوی کو فرض قرار نہیں دیتے، سوائے اس کے جو فعل کسی حکم کا بیان ہو، البتہ افعال نبوی کی موافقت بہتر ہے۔ ہم پر صرف وہی لازم ہے جس کا حکم نبی اکرم صلی اللہ علیہ وسلم نے دیا، یا جس چیز سے منع فرمایا۔ جس پر آپ صلی اللہ علیہ وسلم نے سکوت اختیار کیا اور رد کر دیا تو وہ ہم پر بھی ساقط ہے (۱۷۴)۔

۱۷۱۔ المحلی بالانوار ۴/۱

۱۷۲۔ الاحکام فی اصول الاحکام ۹۸/۱

۱۷۳۔ حوالہ بالا ۲۲/۲

۱۷۴۔ المحلی بالانوار ۴/۱

امام ابن حزمؒ کہتے ہیں: سنن کی تین اقسام ہیں، قول نبی صلی اللہ علیہ وسلم یا آپ کا فعل یا تقریر یعنی ایسی چیز جسے آپ نے دیکھا یا جانا اور پھر اسے برقرار رکھا اور اس کا انکار نہیں کیا۔ آپ کا حکم فرض اور واجب ہے، سوائے اس کے کہ کوئی دلیل اس کے وجود کو مندوب کرنے والی ہو۔ آپ صلی اللہ علیہ وسلم کا فعل لائق پیروی ہے، اس پر عمل کرنا واجب نہیں ہے۔ لیکن اگر نبی اکرم صلی اللہ علیہ وسلم نے کسی حکم کی سفید یا بیان و وضاحت میں کوئی فعل کیا ہو تو پھر اس پر عمل کرنا واجب ہے۔ آپ صلی اللہ علیہ وسلم کی تقریر فقط مباح ہے، واجب یا مندوب نہیں ہے (۱۷۵)۔ اللہ تعالیٰ نے قرآن و سنت میں ہم پر یہ فرض نہیں کیا کہ ہم بھی وہی کریں جو نبی اکرم صلی اللہ علیہ وسلم نے کیا، بلکہ اللہ تعالیٰ نے فرمایا ہے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ [الاحزاب ۲۱:۳۳]

تمہارے لیے رسول صلی اللہ علیہ وسلم کی پیروی (کرنا) بہتر ہے۔

لہذا ہمارے لیے افعال رسول صلی اللہ علیہ وسلم صرف مباح ہیں۔ کوئی فعل واجب قرار دینے کے لیے لفظ لانا (ہمارے لیے) کے بجائے علینا (ہم پر) ہوتا ہے۔ ہم پر افعال نبی صلی اللہ علیہ وسلم فرض قرار دینے کے لیے قرآن کا حکم یوں ہوتا: لَقَدْ كَانَ عَلَيْنَا فِي رَسُولِ اللَّهِ أُسْوَةٌ حَسَنَةٌ (۱۷۶)۔

معلوم ہوا کہ امام ابن حزمؒ کے نزدیک نبی اکرم صلی اللہ علیہ وسلم کے افعال اور تقریرات واجب یا مندوب نہیں، صرف مباح ہیں۔ افعال میں بھی صرف وہ فعل واجب ہے جو کسی حکم کی سفید میں کیا گیا ہو۔ جیسے نبی اکرم صلی اللہ علیہ وسلم نے فرمایا:

صَلُّوا كَمَا رَأَيْتُمُونِي أُصَلِّي (۱۷۷)

اور نماز پڑھو جس طرح تم نے مجھے نماز پڑھتے ہوئے دیکھا ہے۔

اسی طرح آپ صلی اللہ علیہ وسلم کا ان لوگوں کے گھروں کو جلا دینے کا ارادہ فرمانا جو نماز کے لیے مسجد میں نہیں جاتے تھے۔ حضرت ابو ہریرہؓ روایت کرتے ہیں، نبی اکرم صلی اللہ علیہ وسلم نے فرمایا:

وَالَّذِي نَفْسِي بِيَدِهِ لَقَدْ هَمَمْتُ أَنْ أَمُرَ بِحَطْبِ فِيحَطَّبِ ثُمَّ أَمُرَ بِالصَّلَاةِ فَيُؤَذَّنُ لَهَا ثُمَّ أَمُرَ رَجُلًا فَيُؤَمُّ

النَّاسَ ثُمَّ أَخَالَفَ إِلَى رَجُلٍ فَاحْرَقَ عَلَيْهِمْ بَيْوتَهُمْ وَالَّذِي نَفْسِي بِيَدِهِ لَوْ يَعْلَمُ أَحَدُهُمْ أَنَّهُ يَجِدُ عَرَفَا

۱۷۵۔ الإحكام في أصول الأحكام ۶/۲

۱۷۶۔ ۱۱۶/۳

۱۷۷۔ صحيح بخاری، كتاب الاذان، باب الاذان للمسافر اذا كانوا جماعة والإقامة ۲۱۳/۲

سمینا او مرماتین حسنین لشہد العشاء (۱۷۸)۔

قسم ہے اس ذات کی جس کے قبضہ قدرت میں میری جان ہے! میں نے ارادہ کیا کہ حکم دوں کہ کھڑیاں جمع کی جائیں۔ پھر نماز کا حکم دوں، اس کے لیے اذان دی جائے۔ پھر ایک شخص کو کہوں کہ وہ لوگوں کو نماز پڑھائے اور میں انہیں چھوڑ کر ان لوگوں کے پاس جاؤں (جو باجماعت نماز میں حاضر نہیں ہوئے)، ان کے گھروں کو جلا دوں۔ اس کی قسم جس کے قبضہ قدرت میں میری جان ہے! اگر ان لوگوں میں سے کسی کو (جو نماز کی جماعت میں نہیں آتے) یہ معلوم ہو جائے کہ اسے گوشت کی موٹی بڑی ٹپے کی یا عمدہ گوشت کے دوپائے ملیں گے، تو وہ عشاء کی جماعت میں ضرور آئے۔

اسی طرح آپ صلی اللہ علیہ وسلم کا شرابی کو کوڑے مارنا ہے (۱۷۹)۔ نبی اکرم صلی اللہ علیہ وسلم کے وہ افعال جو آپ نے کسی چیز کی نہی و ممانعت میں ادا فرمائے یا کسی چیز کے حکم میں افعال کیے، وہ بھی واجب ہیں۔ جیسے آپ صلی اللہ علیہ وسلم نے دوران نماز حضرت ابن عباسؓ کو اپنے ہاتھیں جانب سے دائیں جانب کر لیا۔ یہ اگرچہ فعل ہے لیکن یہ حضرت ابن عباسؓ کے لیے حکم ہے کہ وہ آپ صلی اللہ علیہ وسلم کے دائیں جانب کھڑے ہوں اور یہ آپ صلی اللہ علیہ وسلم کے بائیں جانب کھڑے ہونے میں نہی ہے (۱۸۰)۔

امام ابن حزمؒ کہتے ہیں کہ اگر صحابی یہ کہے السنۃ کذا یعنی سنت یہ ہے، یا امرنا بكذا یعنی ہمیں اس بات کا حکم دیا گیا، تو یہ نبی اکرم صلی اللہ علیہ وسلم کی طرف منسوب نہیں ہے۔ اس کے متعلق قطعی اور یقینی طور پر نہیں کہا جاسکتا کہ یہ آپ صلی اللہ علیہ وسلم کا حکم مبارک ہے۔ جو قول کسی سے روایت ہی نہ کیا گیا ہو، وہ اس کا قول نہیں قرار دیا جاسکتا (۱۸۱)۔

ضمیمہ واحد

امام ابن حزمؒ ضمیر واحد کو حجت تسلیم کرتے اور اس پر علم و عمل دونوں کو واجب قرار دیتے ہیں۔ وہ کہتے ہیں: جب ضمیر واحد کا

۱۷۸۔ صحیح بخاری، کتاب الاذان، باب وجوب صلوة الجماعة ۲۱۸، ۲۱۹ مزید ملاحظہ ہو: صحیح مسلم، کتاب المساجد،

باب فضل صلوة الجماعة و بیان التشدید فی التحلف عنہا ۱۸۶/۴. سنن ابن ماجہ، کتاب المساجد والجماعات، باب

التعلیف فی التحلف عن الجماعة ۳۰۲/۱. مسند الإمام احمد بن حنبل ۵۳۹/۳. سنن ابوداؤد، کتاب الصلوة، باب التشدید

فی ترک الجماعة ۲۳۵/۱

۱۷۹۔ سنن ابوداؤد، کتاب الحدود، باب فی حد الخمر ۳۸۳/۳

۱۸۰۔ الاحکام فی اصول الاحکام ۵۱/۳

۱۸۱۔ ہوالہ باب ۲/۲

راوی عادل ہو اور اس کی سند نبی اکرم صلی اللہ علیہ وسلم تک متصل ہو تو ایسی روایت پر علم اور عمل دونوں واجب ہیں۔ یہ حارث بن اسد ماحبی اور حسین بن علی کراہیتی سے مروی قول ہے۔ امام مالک سے بھی اسی طرح منقول ہے۔ ہم بھی یہی کہتے ہیں (۱۸۲)۔ ایسی حدیث قطعی طور پر حق اور علم و عمل دونوں کی موجب ہے (۱۸۳)۔

امام ابن حزم کہتے ہیں کہ جب ثقہ اور عادل راوی کی سند نبی اکرم صلی اللہ علیہ وسلم تک پہنچ جائے تو اس کی روایت قطعی طور پر حق ہے۔ عادل اور ثقہ راوی، دانستہ کذب بیانی سے محفوظ ہوتا ہے۔ امام ابن حزم دوسرے فقہی مکاتب فکر مثلاً حنابلہ، جمہور شوافع، جمہور مالکی، معتزلہ اور خوارج (جن کے نزدیک عمر واحد علم یقینی کی موجب نہیں ہے) کے اعتراضات کا جواب دیتے ہوئے لکھتے ہیں: اگر معتزین یہ اعتراض کریں کہ تمہارے نظریے سے راویوں کا خطا سے معصوم ہونا ثابت ہوتا ہے اور یہ کہ راوی نہ تو دانستہ جھوٹ بولتے ہیں اور نہ وہ وہم میں پڑتے ہیں۔ ہم اس کا یہ جواب دیتے ہیں کہ ہاں ہم یہی کہتے ہیں اور یہی ہمارا اعتقاد ہے۔ ہر وہ عادل راوی جو نبی اکرم صلی اللہ علیہ وسلم کا کوئی قول اور فعل روایت کرتا ہے تو وہ دانستہ دروغ گوئی سے معصوم ہے اور وہ وہم میں بھی مبتلا نہیں ہوتا، سوائے اس کے کہ اس بات کا کوئی ثبوت ہو (۱۸۳)۔

تسخیر

امام ابن حزم قرآن و سنت میں تسخیر کے قائل ہیں۔ قرآن کا تسخیر قرآن اور سنت سے، اور سنت کا تسخیر قرآن اور سنت دونوں سے جائز ہے (۱۸۵)۔ سنت خواہ تو اتر سے ثابت ہو یا خبر واحد سے منقول ہو، برابر ہے (۱۸۶)۔ امام ابن حزم کہتے ہیں کہ جو اجماع نبی اکرم صلی اللہ علیہ وسلم سے منقول ہو اس سے بھی تسخیر جائز ہے (۱۸۷)۔ امام ابن حزم کے تصور اجماع پر بحث آگے آ رہی ہے۔

امرونی

ظاہری فقہاء اور امر و نواہی میں درجات کے قائل نہیں ہیں۔ امام ابن حزم فرماتے ہیں: اول تا آخر تمام احکام شریعت کی

تین اقسام ہیں:

۱۸۲۔ الإحکام فی اصول الأحکام ۱/۱۰۸، ۱۱۹

۱۸۳۔ حوالہ بالا ۱/۱۲۳

۱۸۴۔ حوالہ بالا ۱/۱۳۰

۱۸۵۔ المحلی بالآثار ۱/۳۷، الإحکام فی اصول الأحکام ۱/۱۰۷

۱۸۶۔ الإحکام فی اصول الأحکام ۱/۱۰۷

۱۸۷۔ حوالہ بالا ۱/۱۳۰

- ۱۔ فرض : اس پر اعتقاد اور عمل دونوں ضروری ہے۔
- ۲۔ حرام : جس سے قولاً و عملاً ابتناب ضروری ہے۔
- ۳۔ حلال : جس کا فعل اور ترک فعل دونوں مباح ہیں۔

مکروہ اور مندوب دونوں مباح میں داخل ہیں۔ مکروہ کا مرتکب گناہ گار نہیں ہوتا۔ اگر فاعل مکروہ کو گناہ گار مان لیا جائے تو پھر مکروہ حرام بن جائے گا۔ تارک مکروہ اجر و ثواب کا مستحق ہے۔ تارک مندوب گناہ گار نہیں ہے۔ اگر اسے گناہ گار تصور کر لیا جائے تو پھر مندوب فرض ہو جائے گا، حالاں کہ مندوب کا فاعل مستحق اجر ہے۔ احکام شریعت کی یہ اقسام تمام مسلمانوں کے اجماع کی رو سے ہیں۔ مزید یہ کہ صحیح تقسیم میں یہ ضروری ہے کہ عقل سمعی دلائل کی طرف راجع ہو۔ یہ بات بلا شک ہے۔ پھر اللہ تعالیٰ نے بھی فرمایا ہے:

هُوَ الَّذِي خَلَقَ لَكُمْ مَا فِي الْأَرْضِ جَمِيعًا [البقرة: ۲۹]

وہی (اللہ) تو ہے جس نے سب چیزیں جو زمین میں ہیں تمہارے لیے پیدا کیں۔

اور فرمایا:

وَقَدْ فَصَّلَ لَكُمْ مَا حَرَّمَ عَلَيْكُمْ إِلَّا مَا اضْطُرِرْتُمُ إِلَيْهِ [الانعام: ۱۱۹]

جو چیزیں اس (اللہ) نے تمہارے لیے حرام ٹھہرا دی ہیں وہ ایک ایک کر کے بیان کر دی ہیں (بے شک ان کو نہیں کھانا چاہیے) مگر اس صورت میں کہ (ان کے کھانے کے لیے) حالت اضطرار میں جتنا ہو جاؤ۔

ان دونوں آیات سے یہ ثابت ہوا کہ عالم ارض کی ہر چیز اور ہر عمل مباح اور حلال ہے، سوائے ان اشیاء کے جنہیں اللہ تعالیٰ نے ہمارے لیے صراحتاً حرام قرار دیا ہو یا نبی صلی اللہ علیہ وسلم جو کہ اللہ تعالیٰ کی طرف سے شارح قرآن بھی ہیں کے کلام سے، یا تمام امت کے اجماع سے جن کی ممانعت ثابت ہوتی ہو۔ قرآنی نصوص نے اجماع امت کا اتباع ضروری قرار دیا ہے، یہ اجماع بھی کسی نص پر مبنی ہوگا۔ اگر ہم نص میں کسی چیز کی حرمت پاتے ہیں تو وہ حرام ہے۔ اگر نام لے کر کسی چیز کی حرمت پر اجماع منعقد ہو تو ہم ایسی چیز کو حرام قرار دیں گے۔ اگر نام لے کر کسی چیز کی حرمت پر نص ہو اور نہ اس پر اجماع ہو تو وہ چیز اوپر ذکر کردہ پہلی آیت ﴿هُوَ الَّذِي خَلَقَ لَكُمْ مَا فِي الْأَرْضِ جَمِيعًا﴾ کی رو سے حلال ہے (۱۸۸)۔

۳۔ اجماع

امام ابن حزم صحت اجماع کے لیے یہ ضروری قرار دیتے ہیں کہ اس کی بنیاد کسی نص پر ہو۔ نص کے بغیر اجماع ممکن نہیں ہے،

یہ نص یا تو قرآن ہو یا حدیث ہوئی چاہیے۔ امام ابن حزمؒ اپنے موقف کی وضاحت میں لکھتے ہیں کہ اللہ تعالیٰ نے فرمایا ہے:

إَتَّبِعُوا مَا أَنْزَلَ إِلَيْنَا مِنَ الْكِتَابِ وَلَا تَتَّبِعُوا مِنْ دُونِهِ أَوْلِيَاءَ [الاعراف ۷: ۳۰]

(لوگو! جو کتاب تم پر تمہارے پروردگار کے ہاں سے نازل ہوئی ہے اس کی پیروی کرو۔

اور اس کے سوا دوسرے رفیقوں کی پیروی مت کرو۔

پس اللہ تعالیٰ نے ہمیں حکم دیا ہے کہ جو اس نے نازل کیا ہے اس کی پیروی کریں۔ اس کے سوا کی پیروی کرنے سے ہمیں قطعی طور پر منع کیا ہے۔ لہذا جس کا قول موافق نص نہ ہو وہ قول باطل ہے۔ گویا جو اجماع نص پر نہ ہو وہ اجماع بھی باطل ہے۔ غیر نص باطل ہے، اجماع حق ہے اور حق، باطل کے موافق نہیں ہوتا (۱۸۹)۔

اللہ تعالیٰ نے فرمایا ہے:

الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضَيْتُ لَكُمْ الْإِسْلَامَ دِينًا [المائدة ۵: ۳۰]

آج میں نے تمہارے لیے تمہارا دین مکمل کر دیا اور اپنی نعمتیں تم پر پوری کر دیں اور تمہارے لیے اسلام کو دین پسند کیا۔

ثابت ہوا کہ نبی اکرم صلی اللہ علیہ وسلم کے بعد دین میں کوئی نئی چیز نہیں شامل ہوگی اور کسی ایسی چیز پر اجماع باطل ہے جس پر قرآن و سنت میں سے کچھ نہ ملے (۱۹۰)۔

حجیت اجماع کے لیے تو اتر ضروری ہے، امت مسلمہ اجماعی احکام کو عہد بہ عہد نقل کرتی آئی ہو۔ جیسے ایمان، نمازیں، روزے اور مناسک وغیرہ (۱۹۱)۔ مسلمانوں کے تمام علماء کا اجماع بھی ہم پر لازم ہے جو نبی اکرم صلی اللہ علیہ وسلم سے تو اتر کے ساتھ بطریق اجماع ہم تک پہنچے (۱۹۲)۔

مندرجہ بالا بحث کی روشنی میں پتہ چلتا ہے کہ ظاہریوں کے نزدیک وہی اجماع معتبر ہے جو نص سے ثابت ہو اور جو تو اتر کے ساتھ نبی اکرم صلی اللہ علیہ وسلم تک پہنچے۔ امام ابن حزمؒ فرماتے ہیں کہ امام داؤدؒ اور اکثر اصحاب ظاہریہ کے نزدیک صرف اجماع صحابہؓ حجت ہے، صحابہ کرامؓ کے سوا کسی بھی زمانہ کے لوگوں کا اجماع حجت نہیں ہے۔ صحابہ کرامؓ نے کسی اختلافی مسئلہ میں جو اجماع منعقد کیا، وہ

۱۸۹۔ الاحکام فی اصول الاحکام ۱۳۶/۳، ۱۳۷

۱۹۰۔ حوالہ بالا ۱۳۷/۳

۱۹۱۔ حوالہ بالا ۱۳۳/۳

۱۹۲۔ حوالہ بالا ۶۸/۱

نبی اکرم صلی اللہ علیہ وسلم کے حکم سے آگاہ ہو کر کیا۔ امام ابن حزم فرماتے ہیں کہ یہ بات مسئلہ ہے کہ حقیقی اجماع وہی ہے جو نبی اکرم صلی اللہ علیہ وسلم کی احادیث پر مبنی ہو۔ مزید یہ کہ اس زمانہ میں تمام صحابہ کرام مومن تھے، زمین پر ان کے علاوہ کوئی اور مومن نہیں تھا۔ جن کے اوصاف ایسے ہوں ان کا اجماع مومنین کا اجماع ہے، جو قطعی ہے۔ عصر صحابہ کے بعد سب لوگ مومن نہیں تھے۔ لہذا کچھ مومنین کا اجماع معتبر نہیں ہے۔ اجماع میں تمام کی شرکت شرط ہے۔ صحابہ کرام کی تعداد محدود تھی جس کا جاننا، کسی مسئلہ میں صحابہ کے اقوال اکٹھے کرنا اور اجماع میں صحابہ کی شرکت کا علم باآسانی ہو سکتا تھا۔ صحابہ کرام کے بعد تمام لوگوں کی اجماع میں شرکت معلوم کرنا ممکن نہیں رہا (۱۹۳)۔ امام ابن حزم فرماتے ہیں کہ اجماع اس یقین کا نام ہے کہ تمام صحابہ کرام نے کوئی مسئلہ جان لیا، سب کا اس مسئلہ میں کوئی قول ہو اور کسی صحابی نے اس کی مخالفت نہ کی ہو (۱۹۳)۔

۴۔ دلیل

فقہ ظاہری میں شرعی حکم معلوم کرنے کے لیے قرآن، سنت اور اجماع کے بعد چوتھا اصول دلیل ہے۔ یہ قیاس نہیں ہے۔ دلیل قرآن و سنت کے نصوص اور اجماع سے براہ راست اخذ کی جاتی ہے۔ ظاہری فقہاء اس بات کی سختی سے تردید کرتے ہیں کہ دلیل قیاس ہے یا یہ نص اور اجماع سے علیحدہ کوئی چیز ہے۔

امام ابن حزم کہتے ہیں کہ جہلاء نے گمان کر رکھا ہے کہ ہم دلیل کو بطور اصل تسلیم کر کے نص اور اجماع سے باہر نکل گئے ہیں، بعض لوگوں کا یہ گمان ہے کہ قیاس اور دلیل ایک ہی چیز ہیں۔ یہ سب لوگ اپنے گمان میں سخت غلطی پر ہیں۔ ہم ان شاء اللہ تعالیٰ دلیل کی ایسی وضاحت کریں گے کہ تمام اشکال دور ہو جائیں گے (۱۹۵)۔

امام ابن حزم فرماتے ہیں کہ ہم قرآن میں پاتے ہیں کہ احکام الہی کی اطاعت ہم پر لازم ہے، پھر نبی اکرم صلی اللہ علیہ وسلم کے اوامر بھی ہم پر لازم ہیں جو تقدیر او یوں سے ہم تک پہنچے ہیں، پھر مسلمانوں کے تمام علماء کا اجماع بھی ہم پر لازم ہے جو نبی اکرم صلی اللہ علیہ وسلم سے ہم تک تو اتر سے ثابت ہو۔ اللہ تعالیٰ نے یہ تین امور یعنی قرآن مجید، سنت اور اجماع علمائے مسلمین کی اطاعت ہم پر واجب قرار دی ہے۔ جب ہم ان تین دلائل میں غور کرتے ہیں تو ان میں ایسی چیزیں پاتے ہیں کہ جب وہ جمع ہو جائیں تو اس سے ایک منصوص حکم وجود میں آجائے گا۔ یہ چوتھی دلیل ہے جو پہلے تین دلائل سے باہر کوئی چیز نہیں ہے۔ مثلاً نبی اکرم صلی اللہ علیہ وسلم کی

۱۹۳۔ الاحکام فی اصول الاحکام ۱۳۷/۳، المحلی بالاختار ۷/۱

۱۹۴۔ المحلی بالاختار ۷/۱

۱۹۵۔ الاحکام فی اصول الاحکام ۱۰۵/۵

حدیث ہے: کل مسکو حمر و کل حمر حوام (۱۹۶)۔ یعنی ہر نشہ آور چیز حمر ہے اور ہر حمر حرام ہے۔ اس کا نتیجہ یہ نکلا کہ نشہ آور چیز حرام ہے۔ یہ حکم اپنے معنی میں بالکل واضح ہے۔ اس میں کوئی دوسرا احتمال نہیں پایا جاتا کیوں کہ مسکر حمر ہے اور حمر حرام ہے۔ لہذا مسکر جو کہ حمر ہے وہ حرام ہے (۱۹۷)۔

امام ابن حزمؒ کے اس موقف سے واضح ہوا کہ دلیل نص اور اجماع سے ماخوذ ہوتی ہے۔

نص سے ماخوذ دلیل

امام ابن حزمؒ نے نص سے ماخوذ دلیل کو سات اقسام میں تقسیم کیا ہے جو تمام کی تمام نص کے تحت آتی ہیں (۱۹۸):

- ۱۔ دلیل جو نص کے ایسے دو مقدمات پر مشتمل ہو جس کا نتیجہ دونوں مقدمات میں سے کسی میں بھی صراحت سے مذکور نہ ہو۔ مثال کے طور پر حضرت ابن عمرؓ کی روایت ہے کہ نبی اکرم صلی اللہ علیہ وسلم نے فرمایا:

کل مسکو حمر و کل حمر حوام (۱۹۹)

ہر نشہ آور چیز حمر ہے اور ہر حمر حرام ہے۔

پہلا مقدمہ : ہر مسکر حمر ہے۔

دوسرا مقدمہ : ہر حمر حرام ہے۔

نتیجہ : ہر مسکر حرام ہے۔

مندرجہ بالا نص کے دونوں مقدمات اس حکم پر واضح دلیل ہیں کہ ہر مسکر حرام ہے۔ اس حدیث میں یہ صراحت نہیں ہے کہ ہر مسکر حرام ہے، لیکن نص کے مقدمات سے یہی نتیجہ ماخوذ ہوتا ہے کہ ہر مسکر یعنی نشہ آور چیز حرام ہے۔ اہل ظاہر اسے قیاس سے موسوم نہیں کرتے بلکہ وہ کہتے ہیں کہ یہ نص ہی سے ماخوذ حکم ہے۔

۲۔ دلیل کی دوسری قسم ایسی شرط ہے جو کسی وصف سے مشروط ہو۔ جب بھی یہ وصف پایا جائے تو اس شرط کا حکم واجب ہوگا۔ مثلاً قرآن مجید کی آیت ہے:

۱۹۶۔ مسند الإمام احمد بن حنبل ۲/۲۹

۱۹۷۔ الاحکام فی اصول الاحکام

۱۹۸۔ تفہیم کے لیے ملاحظہ ہو: الاحکام فی اصول الاحکام ۱۰۶/۵ وابعاد

۱۹۹۔ مسند الإمام احمد بن حنبل ۲/۲۹

قُلْ لِلَّذِينَ كَفَرُوا إِنْ يَنْتَهِوا يُغْفَرْ لَهُمْ مَا قَدْ سَلَفَ [الانفال ۸: ۳۸]

(اے تمہیں!) کفار سے کہہ دیں کہ اگر وہ اپنے افعال سے باز آ جائیں تو جو ہو چکا وہ انہیں معاف کر دیا جائے گا۔ ثابت ہوا کہ ہر وہ شخص جو آئندہ برے کاموں کے ارتکاب سے باز آ جائے تو اللہ تعالیٰ اس کے گزشتہ گناہ معاف کر دیں گے۔ اس حکم کا اطلاق تمام افراد پر ہوتا ہے، خواہ وہ مومن ہوں یا مشرک ہوں۔

۳۔ دلیل کی تیسری قسم وہ لفظ ہے جس کا ایسا معنی مراد لیا جاتا ہے جسے کسی دوسرے الفاظ میں بھی ادا کیا جاسکتا ہو۔ اسے علماء حدود کلام میں متلادعات کا نام دیتے ہیں۔ متلادعم کا لفظی معنی ہے: مناسب۔ متلادعات کا معنی ہوا: مناسبت رکھنے والی اشیاء۔ مثلاً قرآن مجید کی آیت ہے:

إِنْ أَنْزَلْنَاهُمْ لَخَلِيلٌ أَوْ آةٌ مُبِينٌ [ہود ۱۱: ۷۵]

بے شک حضرت ابراہیم علیہ السلام بڑے نیک والے، نرم دل اور رجوع کرنے والے تھے۔

اس آیت میں لَخَلِيلٌ، أَوْ آةٌ اور مُبِينٌ متلادعات ہیں۔

۴۔ دلیل کی چوتھی قسم یہ ہے کہ اگر کسی چیز کی تمام اقسام سوائے ایک کے باطل ہوں تو صرف وہ ایک قسم ہی صحیح ہوتی ہے۔ مثال کے طور پر اگر کوئی چیز حرام ہو تو اس پر حرام کا حکم نافذ ہوتا ہے۔ اگر کوئی چیز فرض ہے تو اس کے لیے فرض کا حکم ہوتا ہے۔ اسی طرح اگر کوئی چیز مباح ہوتی ہے تو وہ چیز صرف مباح ہوگی، فرض یا حرام نہیں ہوتی۔

۵۔ دلیل کی پانچویں قسم "تضایا مدرجہ" ہے۔ اس سے یہ مراد ہے کہ اوپر والا درجہ اپنے نیچے والے درجہ پر فوقیت رکھتا ہے، اگرچہ اس پر کوئی نص نہ آئی ہو۔ مثلاً حضرت ابو بکر صدیقؓ حضرت عمر فاروقؓ سے افضل ہیں اور حضرت عمر فاروقؓ، حضرت عثمانؓ سے افضل ہیں تو بلاشبہ حضرت ابو بکر صدیقؓ حضرت عثمانؓ سے افضل ہیں۔

۶۔ دلیل کی چھٹی قسم یہ ہے کہ یہ نص ہو: ہر مسکر حرام ہے، تو اس سے ثابت ہوا کہ بعض محرکات مسکر ہیں۔ علماء نے اس چیز کو حدود کلام میں "عکس تضایا" کا نام دیا ہے۔ اس کا معنی یہ ہے کہ کلیہ موجبہ ہمیشہ کلیہ جزئیہ کے برعکس ہوتا ہے۔

۷۔ دلیل کی ساتویں قسم وہ لفظ ہے جس میں متعدد معانی جمع ہو جائیں۔ مثلاً اس قول "زید لکھتا ہے" سے ثابت ہوتا ہے کہ زید زندہ ہے، وہ سلیم الاعضاء ہے، جنہیں وہ بروئے کار لاتا اور لکھتا ہے۔

قرآن مجید کی ایک آیت ہے:

كُلُّ نَفْسٍ ذَا نَفْسَةٍ الْمَوْتِ [الانبیاء ۴۱: ۳۵]

ہر نفس کو موت کا ذائقہ چکھنا ہے۔

اس سے ثابت ہوا کہ زید کو موت آئے گی۔ اسی طرح ہر ذی روح کو موت آئے گی، اگرچہ مندرجہ بالا آیت میں کسی ذی روح کی صراحت نہیں ہے۔

اجماع سے ماخوذ دلیل

امام ابن حزمؒ نے اجماع سے ماخوذ دلیل کو چار اقسام میں تقسیم کیا ہے (۲۰۰) جو تمام کی تمام اجماع کی انواع میں سے ہیں، اس سے خارج نہیں ہیں۔ یہ چار اقسام مندرجہ ذیل ہیں:

۱۔ اصحاب الحال

امام ابن حزمؒ اصحاب کو حجت تسلیم کرتے ہیں لیکن انہوں نے اصحاب کی جو تعریف کی ہے وہ دیگر مسالک فقہ کے ہاں اصول اصحاب کے مقابلہ میں اپنے امداد و وسعت نہیں رکھتی۔ امام ابن حزمؒ کے نزدیک اصحاب میں ضروری ہے کہ کسی چیز کا حکم منیٰ بر نص ہو۔ اصحاب اس حکم کے باقی رہنے کا نام ہے جو قرآن و سنت کے کسی نص سے ثابت ہو، سوائے اس کے کہ اس میں تبدیلی کی کوئی دلیل پائی جائے۔ کسی چیز کے اصل کا باقی رہنا اصحاب نہیں ہے۔

امام ابن حزمؒ اصحاب الحال کی وضاحت میں فرماتے ہیں کہ جب کسی معاملہ میں قرآن مجید یا سنت صحیحہ سے نص آ جائے اور کوئی شخص اس حکم کی تبدیلی یا ابطال کا دعویٰ اس بنا پر کرے کہ جس چیز سے متعلق حکم آیا تھا وہ زمان و مکان کی تبدیلی سے بدل چکی ہے، تو مدعی پر اپنا دعویٰ ثابت کرنا لازم ہے۔ وہ قرآن یا سنت ثابتہ سے نص پیش کرے کہ وہ حکم تبدیل یا باطل ہو چکا ہے۔ اگر وہ ایسی دلیل پیش کر دے تو اس کا قول صحیح ہے، ورنہ اس کا دعویٰ باطل ہے۔ تمام لوگوں پر فرض ہے کہ وہ منیٰ بر نص حکم پر اس وقت تک قائم رہیں جب تک اس چیز کا نام باقی ہے جس پر حکم نافذ ہوا تھا۔ یہ یقینی امر ہے اور اس میں تبدیلی کا دعویٰ ایسی بات ہے جس کی اللہ تعالیٰ نے اجازت نہیں دی۔ پس یہ دعویٰ قابل رد اور جھوٹا ہے، جب تک اس کے حق میں کوئی نص نہ آ جائے (۲۰۱)۔

بعض دوسرے مقامات پر امام ابن حزمؒ کی تصریحات سے پتہ چلتا ہے کہ وہ اس بات کے قائل تھے کہ اشیاء میں اصل اباحت ہے جو اس وقت تک موجود رہتی ہے جب تک اشیاء کی فریضیت یا ان کے حرام ہونے پر دلیل نہ آ جائے۔ امام ابن حزمؒ نے اشیاء کی

اباحت اصلیہ کو عقل کے بجائے نص سے ثابت کیا ہے۔ وہ فرماتے ہیں کہ اللہ تعالیٰ نے حضرت آدم علیہ السلام کو اپنا رسول بنا کر بھیجا۔ جب اللہ تعالیٰ نے آپ کو زمین پر اتارا تو فرمایا:

وَلَكُمْ فِي الْأَرْضِ مُسْتَقَرٌّ وَمَتَاعٌ إِلَىٰ حِينٍ [البقرة ۲:۳۶]

اور تمہارے لیے زمین میں ایک وقت تک ٹھکانا اور معاش (مقرر کر دیا گیا) ہے۔

امام ابن حزم فرماتے ہیں اس آیت میں اشیاء کی اباحت کا حکم ہے۔ اللہ تعالیٰ کے قول مَتَاعٌ سے ثابت ہوا کہ ہمارے لیے تمام اشیاء مباح قرار دی گئیں۔ پھر اللہ تعالیٰ نے جسے چاہا حرام قرار دے دیا اور یہ سب کچھ شریعت کے تحت ہوا (۲۰۲)۔ لہذا تمام اشیاء میں اصل اباحت ہے جو نص سے ثابت ہے۔ کسی چیز کو فرض یا حرام قرار دینے کے لیے کوئی نص ہونا ضروری ہے۔ اصحاب کی رو سے ہر ثابت شدہ چیز اپنی اصل پر قائم رکھی جاتی ہے جب تک کہ اس کے برعکس دلیل نہ مل جائے یا اس چیز کی تبدیلی ثابت نہ ہو جائے۔ امام ابن حزم لکھتے ہیں کہ ہر مومن و کافر کے لیے اس بات پر واضح برہان ہے کہ نبی اکرم صلی اللہ علیہ وسلم ہمارے پاس یہ دین لے کر آئے تھے۔ آپ صلی اللہ علیہ وسلم نے فرمایا تھا کہ آپ خاتم الانبیاء اور خاتم الرسل ہیں اور یہ کہ آپ صلی اللہ علیہ وسلم کا دین تمام زندہ انسانوں اور اس کرۂ ارض پر تاقیامت پیدا ہونے والے تمام لوگوں کے لیے ہے۔ ثابت ہوا کہ زمان و مکان اور احوال کی تبدیلی سے اس دین پر کوئی اثر نہیں پڑے گا۔ اس دین میں جو چیز ثابت شدہ ہے وہ ہر زمانہ، ہر جگہ اور ہر حال میں ہمیشہ ثابت شدہ رہے گی، سوائے اس کے کہ کوئی نص آ جائے جو یہ بتلائے کہ اس کا حکم کسی اور زمانہ، جگہ یا حالت کی طرف منتقل ہو چکا ہے یا اس نص سے یہ معلوم ہو کہ فلاں حکم فلاں زمانہ، جگہ یا حالت کے لیے خاص تھا اور اس کے علاوہ وہ حکم کسی اور زمان و مکان اور حالت میں واجب نہیں ہے (۲۰۳)۔

امام ابن حزم فرماتے ہیں کہ ہم ایک حکم سے دوسرے حکم کی طرف منتقل نہیں ہوں گے۔ اسی لیے ہم ہر مدعی نبوت سے کہیں گے کہ ہم نے تمہیں غیر نبی پایا تھا۔ لہذا تمہارا دعویٰ نبوت جھوٹا ہے حتیٰ کہ تم سے ثابت کرو۔ اسی طرح جو یہ کہے کہ ارتداد یا زنا کا ارتکاب کرنے کی وجہ سے فلاں مباح الدم ہے تو ہم اس شخص سے کہیں گے کہ ہم نے اس فلاں کو ہر چیز سے بری پایا تھا۔ لہذا وہ بری الذمہ ہے جب تک تم اپنے دعویٰ کی دلیل نہ لے آؤ۔ اگر کسی نے یہ کہا کہ فلاں عادل اب فاسق بن گیا ہے، یا فلاں فاسق اب عادل ہو گیا ہے، یا فلاں زندہ اب فوت ہو گیا ہے، یا فلاں عورت نے فلاں مرد سے شادی کر لی ہے، یا فلاں نے اپنی بیوی کو طلاق دے دی ہے، یا فلاں

۲۰۲۔ الاحکام فی اصول الاحکام ۵۹/۱

۲۰۳۔ حوالہ ۵/۱

اپنی ملکیت کا اب مالک نہیں رہا، یا فلاں ان اشیاء کا مالک بن گیا ہے جو اس کی ملکیت میں نہیں تھیں اور اسی طرح ہم ہر معاملہ میں اشیاء کو ان کی سابقہ حالت پر قائم رکھیں گے، جب تک اس کے خلاف ثابت نہ ہو (۲۰۴)۔

امام ابن حزم مزید فرماتے ہیں کہ اگر کسی چیز کا نام بدل گیا ہو تو اصحاب کی رو سے بلاشبہ اس کا حکم بھی تبدیل ہو جاتا ہے۔ مثلاً شراب سرکہ میں بدل جائے یا تبدیل کر دی جائے تو سرکہ حرام نہیں ہوتا۔ حرمت کا حکم شراب کے لیے ہے۔ اگر گندگی مٹی میں تبدیل ہو جائے تو اس کا حکم بھی سابقہ ہو جائے گا۔ اگر مرغیاں خنزیر کا دودھ یا شراب پی لیں یا مردار کھالیں یا بکری کا بچہ خنزیر کا دودھ پی لے تو جب خنزیر کے دودھ، شراب اور مردار کے نام باقی نہ رہے تو ان کی حرمت بھی ختم ہو جاتی ہے۔ اب جو شخص یہ اشیاء حرام ٹھہرائے جن کی تحریم کا حکم نہیں آیا تو وہ ایسے شخص کی مانند ہے جو حرام اشیاء کو حلال قرار دے۔ ان دونوں میں کوئی فرق نہیں ہے۔ یہ دونوں اللہ تعالیٰ کی حدود سے تجاوز کرنے والے ہیں اور اللہ تعالیٰ نے فرمایا ہے (۲۰۵):

وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ [الطلاق ۱:۶۵]

جو اللہ کی حدود سے تجاوز کرتا ہے وہ اپنے آپ پر ظلم کرتا ہے۔

۲- الْحُكْمُ بِأَقْلٍ مَا قِيلَ

اس کا مطلب جتنی آراء منقول ہوں ان میں سے کم از کم مقدار کو حکم کی بنیاد قرار دینا ہے۔

اس صورت میں کم از کم مقدار پر اجماع منعقد ہو چکا ہوتا ہے، اس لیے کم از کم مقدار کو بطور دلیل لیا جائے۔ امام ابن حزم فرماتے ہیں کہ علماء کی ایک جماعت نے الْحُكْمُ بِأَقْلٍ مَا قِيلَ کو اجماع کی انواع میں سے ایک نوع کہا ہے۔ یہ بات ثابت ہے کہ اللہ تعالیٰ نے ہم پر نص اور اجماع کا اتباع ضروری قرار دیا ہے اور بلا دلیل قول سے منع کیا ہے۔ جب علماء کسی مسئلہ میں اختلاف کریں تو ان کی ایک جماعت کوئی خاص مقدار واجب ٹھہراتی ہے، مثلاً نفقات، دیتیں اور زکوٰۃ کی بعض اقسام وغیرہ۔ علماء کی دوسری جماعت اس سے زیادہ مقدار کو واجب کرتی ہے۔ ان تمام علماء کا ایک کم از کم مقدار کے وجوب پر اتفاق ہوتا ہے اور اس سے زیادہ مقدار پر ان کا اختلاف ہوتا ہے۔ لہذا کم از کم مقدار کے حکم کو بطریق اجماع لینا فرض ہے۔ جو زیادہ مقدار کو فرض قرار دے، اس کا دعویٰ محتاج دلیل ہے۔ اگر وہ اپنے دعویٰ پر نص سے کوئی دلیل پیش کرے تو ہم اسے مان لیں گے اور لازم ٹھہرائیں گے۔ لیکن اگر وہ اپنے دعویٰ میں نص سے کوئی دلیل نہیں لاتا تو اس کا قول قابل رد اور یقینی طور پر اللہ تعالیٰ کے ہاں باطل ہے۔ ہم کم از کم پر عمل کرنے میں یقینی طور پر اللہ تعالیٰ

کے ہاں حق بجانب ہیں، کیوں کہ یہ امر اجماعی ہے اور اتفاق اللہ تعالیٰ کی جانب سے ہوتا ہے۔ اجماعی امور یا شبہ فرض ہیں۔ اختلاف اللہ تعالیٰ کی جانب سے نہیں ہوتا۔ اللہ تعالیٰ نے فرمایا ہے (۲۰۶):

وَلَوْ كُنَّا مِنْ عِنْدِ غَيْرِ اللَّهِ لَوَجَدُوا لَهْدًا مَخْتَلِفًا كَثِيرًا [النساء: ۸۲]

اگر یہ (قرآن) اللہ تعالیٰ کے سوا کسی اور کا (کلام) ہوتا تو وہ اس میں بہت سا اختلاف پاتے۔

۳۔ کسی قول کے ترک پر اجماع

اگر کسی مسئلہ میں متعدد اقوال ہوں اور ایک قول کو بالاتفاق ترک کر دیا گیا ہو تو یہ اس قول کے بطلان پر دلیل ہوتی ہے۔ یہ دلیل اس اجماع سے ماخوذ ہوتی ہے جو اس قول کے ترک پر منعقد ہوتا ہے۔ مثلاً دادا کی میراث پر صحابہ کرامؓ مختلف الرائے ہیں۔ ان کی ایک جماعت کے مطابق باپ کی عدم موجودگی میں دادا کو باپ کا حصہ ملتا اور حقیقی اور علقاتی بھائی ورش سے محروم رہتے ہیں۔ دوسرے گروہ کے نزدیک دادا حقیقی بھائیوں کی طرح ہوتا ہے اور علقاتی بھائیوں کے ساتھ شمار ہوتا ہے مگر دادا کا حصہ ایک تہائی سے کم نہ ہو۔ تیسرے فریق کی یہ رائے ہے کہ حصہ کی موجودگی میں دادا بھائی کے حکم میں ہوتا ہے۔ اگر عورتیں وارث ہوں تو دادا اکیلا حصہ ہوتا ہے، عورتیں اپنا حصہ حاصل کرتی ہیں بشرطیکہ دونوں صورتوں میں ان کا حصہ چھٹے حصے سے کم نہ ہو (۲۰۷)۔ صحابہ کرامؓ کے کسی گروہ کا یہ قول نہیں ہے کہ باپ کی عدم موجودگی میں دادا کو میراث میں سے حصہ نہیں ملتا یا اسے چھٹے حصے سے کم حصہ ملتا ہے۔ اس قول کے ترک پر اجماع صحابہؓ اس قول کے باطل ہونے کی دلیل ہے۔ یہ دلیل اس اجماع سے ماخوذ ہے جو اس قول کے ترک کرنے پر منعقد ہوا ہے۔

۴۔ حکم میں تمام مسلمانوں کی مساوات پر اجماع

اس کی وضاحت میں امام ابن حزمؒ فرماتے ہیں کہ شریعت اسلامی کا ہر حکم تمام مسلمانوں پر نافذ ہے۔ کسی خاص مسلمان کو مخاطب کر کے جو حکم دیا گیا تو وہ بھی سب مسلمانوں کے لیے ہوتا ہے، سوائے اس کے کہ وہ حکم کسی خاص مسلمان سے وابستہ کرنے کی نص پائی جائے۔ نبی اکرم صلی اللہ علیہ وسلم تمام جہانوں اور سب زمانوں کے لیے رسول بنا کر بھیجے گئے ہیں۔ آپ صلی اللہ علیہ وسلم کی رسالت عام ہے۔ شرعی احکام میں تمام مسلمانوں کی مساوات اس اجماع سے ثابت ہے جو عہد رسالت سے تواتر کے ساتھ منقول ہے۔ متعدد احادیث ایسی ہیں جن میں مخصوص اشخاص کے لیے حکم دیا گیا، مگر وہ حکم سب کے لیے عام ہو گیا۔ نبی اکرم صلی اللہ علیہ وسلم کی حدیث ہے: ہو جبریل انکم بعلمکم دینکم (وہ حضرت جبریل علیہ السلام تھے جو جنہیں تمہارا دین سکھانے آئے تھے)۔ یہ حدیث

۲۰۶۔ الاحکام فی اصول الاحکام ۵/۵

۲۰۷۔ تلمیح کتب قدیمہ ملاحظہ کی جاسکتی ہے۔ مثلاً دیکھیں: السرموسی، المصنوع، باب فرائض الحد ۱۹۹/۲۹ و ما بعد

واضح کرتی ہے کہ ہر وہ حکم جو کسی ایک فرد کو دیا گیا، وہ قیامت تک کی تمام امت کو خطاب ہے (۲۰۸)۔

مثلاً حضرت عائشہؓ سے مروی ہے کہ سالمؓ (مولیٰ حضرت ابو حذیفہؓ) حضرت ابو حذیفہؓ کے ساتھ ان کے گھر میں رہتے تھے۔ ان کی بیوی حضرت سہلہ بنت سبیل نے نبی اکرم صلی اللہ علیہ وسلم کے پاس حاضر ہو کر عرض کی کہ سالم حد بلوغ کو پہنچ گیا ہے اور وہ مردوں کی باتیں سمجھنے لگا ہے۔ وہ ہمارے گھر میں آتا ہے اور میں یہ خیال کرتی ہوں کہ حضرت ابو حذیفہؓ کے دل میں اس سے کراہت ہے۔ نبی اکرم صلی اللہ علیہ وسلم نے فرمایا:

ارضعہ تحریمی علیہ و یدھب الذی فی نفس ابی حذیفہ

تم سالم کو دودھ پلا دو تا کہ تم اس پر حرام ہو جاؤ اور ابو حذیفہ کے دل میں جو کراہت ہے وہ جاتی رہے۔

حضرت ابو حذیفہؓ کی بیوی دوبارہ نبی اکرم صلی اللہ علیہ وسلم کے پاس آئیں اور کہا: میں نے سالم کو دودھ پلا دیا ہے اور ابو حذیفہؓ کی کراہت ختم ہو گئی ہے (۲۰۹)۔

۲۰۸۔ الإحکام فی اصول الاحکام ۱۳۱/۳

۲۰۹۔ صحیح مسلم، کتاب الرضاع، باب رضاعة الکبیر ۴۰/۳۔

نوٹ: جیسا کہ اوپر متن میں بیان ہو چکا ہے، ظاہری فقہاء کے نزدیک چوں کہ اگر کوئی شخص صحت کے اعتبار سے ثابت ہو تو پھر وہ اس کے حکم کی علت و سبب الاحتمال اور عقلی توجیہ وغیرہ تلاش نہیں کرتے بلکہ اس کے ظاہر پر عمل کرتے ہیں، اس لیے اس حدیث کے حکم پر عمل میں ظاہری فقہاء اور جمہور فقہاء کے مابین اختلاف ہے۔

اس حدیث کی شرح میں امام نووی (م ۶۷۷ھ) کہتے ہیں کہ جمہور علماء کے نزدیک ابتدائی دو سال، امام ابو حذیفہؓ کے نزدیک اڑھائی سال اور امام زفرؓ کے نزدیک ابتدائی تین سال کے اندر عورت کا دودھ پینے پر رضاعت ثابت ہوگی۔ اس حدیث کی رو سے حضرت عائشہؓ اور امام داؤدؓ کے نزدیک بچے کی طرح بائغ کو عورت کا دودھ پلانے سے بھی حرمت رضاعت ثابت ہو جاتی ہے۔ حضرت عائشہؓ جیسے چاہیں کہ وہ آپ کے پاس آسکے آپ اپنی بہن حضرت ام کلثوم بنت حضرت ابو بکر صدیقؓ اور اپنی چھٹیوں کو حکم دیتیں کہ وہ اسے دودھ پلا دیں۔ امام المؤمنین حضرت حفصہؓ بھی یہی رائے بیان کی گئی ہے۔ جمہور علماء کا موقف ہے کہ یہ حدیث حضرت سہلہؓ اور سالمؓ کے ساتھ خاص ہے۔ تمام امہات المؤمنین نے اس مسئلہ میں حضرت عائشہؓ سے اختلاف کیا ہے۔ صحیح مسلم کی کتاب الرضاع ہی میں ایک روایت ہے کہ امام المؤمنین حضرت سلمہؓ بیان فرماتی ہیں کہ رسول اکرم صلی اللہ علیہ وسلم کی تمام زوجات اس امر سے انکار کرتی تھیں کہ کوئی اس طرح دودھ پی کر ان کے گھر آئے۔ دوسرے حضرت عائشہؓ سے فرماتی تھیں: ہم تو یہ جانتی ہیں کہ رسول اکرم صلی اللہ علیہ وسلم کی یہ خاص رخصت صرف سالمؓ کے لیے تھی، رسول اکرم صلی اللہ علیہ وسلم کسی کو یوں دودھ پلا کر ہمارے سامنے نہیں لائے اور نہ ہمیں کسی کے سامنے کیا۔ امام نووی نے رسول اکرم صلی اللہ علیہ وسلم کے حکم ارضعہ (تم سالم کو دودھ پلا دو) کے بارے میں قاضی عیاضؒ (م ۵۳۳ھ) کی رائے نقل کی ہے: یہ ممکن ہے کہ حضرت سہلہ بنت سبیل نے کسی برتن میں اپنا دودھ نکال کر پلایا ہو اور اس میں جسم بھونے کی ضرورت پیش نہ آئی ہو، قاضی عیاضؒ اسی بات کو بہتر کہا ہے، اور دوسرا احتمال یہ ہے کہ بقدر ضرورت جسم کو بھوننا جائز کر دیا گیا ہو جیسے حالت بلوغ میں رضاعت جائز ہے۔ ملاحظہ ہو: صحیح مسلم بشرح النووی، کتاب الرضاع ۱۰/۳۱۰۔ صحیح مسلم مع شرح الامینی و السنوسی، کتاب الرضاع، باب رضاعة الکبیر ۵/۱۳۶، ۱۳۵۔ صحیح مسلم مع حواشی محمد فواد عبدالباقی، کتاب الرضاع، باب رضاعة الکبیر ۲/۱۰۷۶۔ الموطاء، کتاب الرضاع، باب ما جاء فی رضاعت بعد الکبیر، م ۱۹۸۹ھ/۱۳۹۰ھ/۱۹۸۹ء۔ عمداً رزاق، المنصف، ابواب الرضاع، باب رضاعة الکبیر ۷/۳۵۸، وما بعد۔

اس مسئلہ میں جمہور علماء کا تفصیلی موقف اور ان کے دلائل جاننے کے لیے کتبہ فقہ سے رجوع کیا جاسکتا ہے۔

ظاہری فقہاء کی رائے میں اس حدیث سے یہ ثابت ہوتا ہے کہ بالغ لڑکے کا عورت کا دودھ پینے سے اس کے اور اس عورت کے درمیان حرمت رضاعت قائم ہو جاتی ہے۔ ظاہری فقہاء کے نزدیک یہ حکم عام ہے۔ یہ حدیث اگرچہ سالم نامی لڑکے سے متعلق وارد ہوئی ہے لیکن اس کا حکم عام ہے جس کی بنیاد ایک عام اجماعی قضیہ پر رکھی گئی ہے، اگرچہ بذات خود اس پر اجماع منعقد نہیں ہوا ہے۔ اس اصول کی رو سے فقہ ظاہری میں یہ حکم پایا جاتا ہے کہ جس آدمی نے کسی عورت کا دودھ پیا، وہ عورت اس پر حرام ہو جائے گی، حرمت رضاعت کے اس مسئلہ میں رضاعت کے اعتبار سے نابالغ اور بالغ میں کوئی فرق نہیں ہے (۲۱۰)۔

امام ابن حزم فرماتے ہیں کہ یہ وہ دلائل اور مضامین نصوص ہیں جو ہم استعمال کرتے ہیں۔ یہ تمام دلائل نص کے تحت آتے ہیں اور یہ صحیح بات ہے کہ ہمارا اصول دلیل نص یا اجماع سے ہرگز خارج نہیں ہے (۲۱۱)۔

فقہ ظاہری میں مسترد اصول

۱۔ قیاس

فقہ ظاہری میں قیاس کو بطور اصول اور مانا خذ تسلیم نہیں کیا گیا۔ اہل ظاہر شریعت میں قیاس کو باطل قرار دیتے ہیں اور کہتے ہیں کہ شارع نے جس چیز پر سکوت کیا ہے، اس کا کوئی حکم نہیں ہے (۲۱۲)۔ دیگر فقہی مسالک کے مقابلہ میں ظاہری مسلک قیاس اور رائے پر عمل میں سب سے زیادہ دُور ہے۔ امام داؤدؒ نے قیاس کی نفی کی۔ آپ کے نزدیک قیاس سے اخذ کردہ حکم واجب نہیں ہے (۲۱۳)۔ علامہ خطیب بغدادیؒ نے لکھا ہے کہ امام داؤدؒ نے قولاً قیاس کی نفی کی ہے لیکن فعلاً وہ اسے ماننے پر مجبور ہوئے۔ انہوں نے قیاس کو عملی طور پر اختیار کرتے ہوئے اس کا نام دلیل رکھا (۲۱۴)۔

امام ابن حزمؒ نے ابطال قیاس پر بڑے شد و مد سے اپنے موقف کا اظہار کیا ہے (۲۱۵)۔ وہ فرماتے ہیں کہ دین میں قیاس اور رائے سے قول اختیار کرنا جائز نہیں ہے۔ اللہ تعالیٰ نے یہ حکم دیا ہے کہ تنازعہ کے وقت معاملہ کو کتاب اللہ اور رسول اللہ صلی اللہ علیہ وسلم کی طرف لوٹایا جائے۔ جس نے تنازعہ معاملہ کو قیاس یا تعلیل یا رائے کی طرف لوٹایا تو اس نے حکم خداوندی جو کہ ایمان کے لیے شرط

۲۱۰۔ المحلی بالآثار ۱۰/۱۸۸، ۲۰۲۔ جمہور فقہاء کے ہاں حرمت صرف اس رضاعت سے ثابت ہوگی جو عمر کے ابتدائی دو سال میں ہو۔ جمہور کا موقف اور دلائل فقہی کتب میں ملاحظہ کیے جاسکتے ہیں۔

۲۱۱۔ الإحکام فی اصول الأحکام ۵/۱۸۸، ۱۰۷

۲۱۲۔ بدایة المجتہد و نہایة المقتصد ۱/۳۲۶، ۳۲۵

۲۱۳۔ طبقات الشافعیة الکبریٰ ۲/۲۹۰

۲۱۴۔ تاریخ بغداد ۸/۳۷۳

۲۱۵۔ "فی ابطال القیاس فی احکام الدین" الإحکام فی اصول الأحکام ۷/۳۵۳، ۳۵۴، ۳۷۶

ہے، کی خلاف ورزی کی (۲۱۶)۔ قیاس ایک ایسا نام ہے جس کی اللہ تعالیٰ نے کوئی اجازت نہیں دی اور نہ اس سے متعلق کوئی دلیل نازل کی ہے۔ ہاشمہ قیاس لوگوں کا محض گمان ہے (۲۱۷)۔ دین میں تحریم تھا نہ ایجاب۔ پھر اللہ تعالیٰ نے شرائع نازل کیں۔ جس چیز کا حکم فرمایا وہ واجب ہے اور جس سے منع فرمایا وہ حرام ہے۔ جس چیز کے بارے میں حکم دیا اور نہ منع فرمایا وہ مباح اور حلال ہے۔ اب کسی چیز میں قیاس یا رائے کی ضرورت نہیں ہے۔ جس نے وہ چیز واجب کی جس کے وجوب پر نص وارد نہیں ہوئی یا اس چیز کو حرام قرار دیا جس کی حرمت پر نص نہیں آئی، تو اس نے دین میں نئی شریعت ایجاب کی جس کا اللہ نے حکم نہیں دیا تھا۔ اس نے وہ بات کہی جسے کہنا جائز نہیں ہے (۲۱۸)۔

امام ابن حزم نے ابطال قیاس میں جن قرآنی نصوص سے استدلال کیا ہے ان میں سے چند مندرجہ ذیل ہیں:

۱۔ اَللّٰهُمَّ اَكْفِكْ لَكُمْ دِيْنَكُمْ وَاَنْفُسَكُمْ عَلَيْنِكُمْ بِفِعْمَتِيْ وَرَحْمَتِكَ لَكُمْ الْاِسْلَامَ بِنَهْيِ [المائدة ۵: ۳] آج میں نے تمہارے لیے تمہارا دین مکمل کر دیا اور اپنی نعمتیں تم پر پوری کر دیں اور تمہارے لیے اسلام کو دین پسند کیا۔

۲۔ مَا قُرْطْنَا هِيَ الْكِتَابُ مِنْ نَفْسِيْ [الانعام ۶: ۳۸]

ہم نے اس کتاب (یعنی لوح محفوظ) میں کسی چیز (کے لکھنے) میں کوتاہی نہیں کی۔

۳۔ وَمَا كَانَ زَيْدٌ نَسِيْبًا [مريم ۱۹: ۶۴]

اور آپ کا پروردگار بھولنے والا نہیں ہے۔

۴۔ فَاِذَا قَرَأْتَ فَاصْبِرْ قِرْآنًا [القيامة ۵۵: ۱۸]

جب ہم وحی پڑھا کریں تو آپ (اس کو سنا کریں اور) پھر اسی طرح پڑھا کریں۔

۵۔ وَذَلَّلْنَا عَلَيْكَ الْكِتَابَ بِنَهْيَانَا لِكَلِّ نَفْسِيْ [المعلل ۱۶: ۸۹]

اور ہم نے آپ پر (ایسی) کتاب نازل کی ہے کہ (اس میں) ہر چیز کا بیان (مفصل) ہے۔

۶۔ يَا أَيُّهَا الَّذِينَ آمَنُوا لَا تَقْلُوبُوا مِمَّا قَدْ نُنذِرُ الْبَلَّ وَرَسُوْلِهِ [الحجرات ۳۹: ۱]

اے لوگو جو ایمان لائے ہو! (کسی بات کے جواب میں) اللہ اور اس کے رسول (صلی اللہ علیہ وسلم) سے پہلے نہ

۲۱۶۔ المحلی بالانار ۸/۷۸

۲۱۷۔ الاحکام فی اصول الاحکام ۸/۲۱

۲۱۸۔ عمالہ والا ۸/۲

بول اٹھا کرو۔

۷۔ وَلَا تَقْفُ مَا لَيْسَ لَكَ بِهِ عِلْمٌ. إِنَّ الشَّفْعَ وَالنُّصْرَ وَالْفَوَادِ كُلُّ أُولَئِكَ كَانَ عِنْدَ مُسْتَقُولَا
[الاصراء ۳۶:۱۷]

اور (اے بندے!) جس چیز کا تجھے علم نہیں اس کے پیچھے نہ پڑ۔ بے شک کان اور آنکھ اور دل ان سب
(جوارج) سے ضرور ہانڈیں ہوگی۔

امام ابن حزمؒ لکھتے ہیں: قائلین قیاس کہتے ہیں کہ ہم مسائل کو فروع سے اصول پر قیاس کرتے ہیں۔ یہ باطل ہے، کیوں کہ
احکام دین میں یا واجب ہے یا حرام ہے یا باطل ہے۔ چوتھی کوئی قسم نہیں ہے تو پھر یہ کون سی اصل اور کون سے فرع ہے۔ پس ان کا قول
باطل ہے۔ صحیح بات یہ ہے کہ احکام دین کے تمام کے تمام اصول ہیں، ان میں کوئی فرع نہیں ہے۔ ان تمام احکام کے بارے میں نصوص
موجود ہیں (۲۱۹)۔

قائلین قیاس متفق ہیں کہ قیاس ایک چیز کو دوسری چیز سے تشبیہ دینا ہے۔ پھر لازم ہے کہ وہ اللہ کو اپنے ساتھ تشبیہ دیں، جب
کہ اللہ تعالیٰ نے اس سلسلہ میں ان کی تکذیب کی ہے اور فرمایا ہے (۲۲۰):

لَيْسَ كَمِثْلِهِ شَيْءٌ؛ [الشورى ۴۲: ۱۱]

پس (اللہ) جیسی کوئی چیز نہیں۔

قائلین قیاس کا یہ اعتراض ہے کہ جن حوادث میں منصوص حکم نازل نہیں ہوا، ان کا حکم کیسے معلوم ہوگا اور ایسے مسائل کا حل
کیسے تلاش کریں گے؟ امام ابن حزمؒ اس اعتراض کا جواب دیتے ہوئے کہتے ہیں کہ یہ اعتراض قائلین قیاس ہی کے خلاف جاتا ہے۔
بارے نزدیک کوئی ایسا حادثہ اور واقعہ وقوع پذیر ہو ہی نہیں سکتا جس کے بارے میں کوئی نص نہ ہو (۲۲۱)۔

۲۔ استحسان

امام ابن حزمؒ استحسان کا انکار کرتے ہیں۔ وہ کہتے ہیں کہ بلا دلیل استحسان میں حق کا ہونا محال ہے، کیوں کہ اگر ایسا ہوتا تو
اللہ تعالیٰ ہمیں ایسی چیز کا مکلف بناتے جس کی ہم میں طاقت نہیں ہے۔ حقائق باطل ہو جاتے، دلائل میں تعارض پایا جاتا، براہین میں
تعارض ہوتا اور اللہ تعالیٰ ہمیں اس اختلاف کا حکم دیتے جس سے ہمیں روکا گیا ہے۔ یہ محال ہے۔ یہ قطعی ناممکن ہے کہ علماء کا استحسان

۲۱۹۔ الاحکام فی اصول الاحکام ۳/۸

۲۲۰۔ حوالہ بالا ۱۲۲/۸

۲۲۱۔ حوالہ بالا ۱۶/۸

ایک ہی چیز پر متفق ہو جائے، کیوں کہ ان کی اغراض طہارے اور ارادوں میں اختلاف پایا جاتا ہے۔ علماء کی ایک جماعت کے مزاج میں شدت ہوتی ہے اور دوسری میں انتہائی نرمی ہوتی ہے۔ ایک جماعت اپنے ارادہ میں مصمم ہوتی ہے تو دوسری احتیاط کا پہلو اختیار کرتی ہے۔ ایک چیز کے استحسان پر اتفاق کی کوئی ممکن صورت نہیں ہے، کیوں کہ اسباب و محرکات اور قلوب کے اضطراب میں اختلاف ہوتا ہے۔ پھر ان کے نتائج اور ان کے لوازم بھی مختلف ہوتے ہیں۔ ہم دیکھتے ہیں کہ جس چیز کو احناف نے حسن سمجھا، اسے مابکیوں نے بُرا جانا اور جو چیز مابکیوں کے ہاں مستحسن قرار پائی، اسے احناف نے قبیح کہا۔ اس کا معنی یہ ہوا کہ اللہ کے دین میں حق بات بعض کو پسندیدہ ہے اور بعض کو پسندیدہ ہے، حالاں کہ یہ باطل ہے۔ حق، حق ہے اگرچہ لوگوں کے نزدیک وہ قبیح ہو اور باطل، باطل ہے اگرچہ لوگوں نے اسے حسن قرار دیا ہو۔ پس ثابت ہوا کہ استحسان خواہشات نفس کی بیروی اور گمراہی کا نام ہے (۲۲۲)۔

امام ابن حزم قائلین استحسان کی ایک دلیل دیتے ہیں کہ قرآن مجید میں ہے:

الَّذِينَ يَسْمَعُونَ الْقَوْلَ فَيَتَّبِعُونَ أَحْسَنَهُ أُولَئِكَ الَّذِينَ هَدَاهُمُ اللَّهُ وَأُولَئِكَ هُمْ أُولُوا الْأَلْبَابِ

[الزمر ۳۹: ۱۸]

جو بات کو سنتے اور اچھی باتوں کی بیروی کرتے ہیں، یہی وہ لوگ ہیں جن کو اللہ نے ہدایت دی اور یہی محل والے ہیں۔

امام ابن حزم کہتے ہیں کہ یہ دلیل قائلین استحسان کے حق میں نہیں بلکہ ان کے خلاف ہے۔ اللہ تعالیٰ نے یہ نہیں فرمایا کہ وہ لوگ اس کی بیروی کرتے ہیں جس میں انہوں نے استحسان کیا، بلکہ اللہ تعالیٰ نے یہ فرمایا ہے: فَيَتَّبِعُونَ أَحْسَنَهُ (پس وہ اچھی باتوں کی بیروی کرتے ہیں)۔ سب سے اچھا اور احسن قول وہ ہے جو قرآن مجید اور احادیث کے موافق ہو (۲۲۳)۔

۳۔ ذرائع

امام ابن حزم نے ذرائع کو اجتہاد اور فتویٰ کی بنیاد قرار دینے کی مخالفت کی ہے۔ وہ لکھتے ہیں:

لوگوں نے بطور احتیاط اور اس خوف سے کہ کہیں وہ اشیاء حرام کا ذریعہ نہ بن جائیں، ان اشیاء کو حرام قرار دے دیا ہے۔

حضرت نعمان بن بشیر سے مروی ایک حدیث ہے کہ رسول اکرم صلی اللہ علیہ وسلم نے فرمایا:

إِنَّ الْحَلَالَ بَيْنَ وَ إِنَّ الْحَرَامَ بَيْنَ وَ بَيْنَهُمَا مَشْتَهَاتٌ لَا يَعْلَمُهُنَّ كَثِيرٌ مِنَ النَّاسِ فَمَنْ اتَّقَى الشَّهَاتِ

استبراً لدينه و عرضه و من وقع في الشبهات وقع في الحرام كالراعي يرعى حول الحمى يوشك أن يرتع فيه ألا وإن لكل ملك حمى ألا وإن حمى الله محارمه (۲۲۳)۔

بے شک حلال واضح ہے اور بے شک حرام واضح ہے اور ان دونوں کے درمیان تشابہات ہیں جن سے اکثر لوگ لاعلم ہیں۔ پس جو شخص ان مشتبہ امور سے بچ گیا، اس نے اپنا دین اور اپنی عزت بچائی۔ جو شخص ان میں پڑ گیا جیسے ایک چرواہا جو چراگاہ کے گرد چراتا ہے، اس سے اس بات کا مکان ہوتا ہے کہ وہ اپنے مویشی اس چراگاہ میں چرانے لگے۔ بے شک ہر بادشاہ کی ایک چراگاہ ہوتی ہے اور بے شک اللہ تعالیٰ کی چراگاہ اس کے محرمات ہیں۔

اس حدیث میں نبی اکرم صلی اللہ علیہ وسلم نے ورع و تقویٰ کی تاکید فرمائی ہے۔ یہ حدیث اس امر میں نص جلی ہے کہ چراگاہ کے ارد گرد جو کچھ ہے وہ چراگاہ کے حکم میں داخل نہیں ہے۔ لہذا تشابہات یقینی طور پر حرام میں داخل نہیں ہے۔ اگر یہ حرام میں داخل نہیں تو پھر وہ حلال ہیں۔ اللہ تعالیٰ نے فرمایا ہے:

قَدْ فَصَّلَ لَكُمْ مَا حَرَّمَ عَلَيْكُمْ إِلَّا مَا اضْطُرِرْتُمْ إِلَيْهِ [الانعام ۱۱۹:۶]

اس (اللہ تعالیٰ) نے جو چیزیں تمہارے لیے حرام ٹھہرا دی ہیں وہ ایک ایک کر کے بیان کر دی ہیں سوائے اس صورت میں کہ ان کے لیے ناچار ہو جاؤ۔

اور جس کی تفصیل بیان نہیں کی وہ حلال ہے، کیوں کہ اللہ تعالیٰ نے فرمایا ہے:

هُوَ الَّذِي خَلَقَ لَكُمْ مِمَّا فِي الْأَرْضِ جَمِيعًا [البقرة ۲:۲۹]

وہی تو ہے جس نے سب چیزیں جو زمین میں ہیں، تمہارے لیے پیدا کیں۔

اور نبی اکرم صلی اللہ علیہ وسلم نے فرمایا (۲۲۵):

اعظم المسلمین فی المسلمین جرماً من سأل عن امر لم يحرم فحرم علی الناس من اجل
مسئلته (۲۲۶)

مسلمانوں میں سب سے بڑا مجرم وہ شخص ہے جس نے غیر حرام چیز کے بارے میں پوچھا، پھر وہ چیز اس کے سوال

۲۲۳۔ صحیح مسلم، کتاب المسافات والمزارعة، باب اخذ الحلال و ترک الشبهات ۳/۲۲۰-۲۲۱

۲۲۵۔ الإحكام فی اصول الأحكام ۶/۳۰۲

۲۲۶۔ مستند الإمام احمد بن حنبل ۱/۱۷۹

پوچھنے کی وجہ سے حرام کر دی گئی۔

۳۔ قول صحابی

امام ابن حزم قول صحابی کو دلیل تسلیم نہیں کرتے۔ وہ کہتے ہیں قرآن مجید اور احادیث میں صحابہ کرام کی جو فضیلت و تعریف بیان ہوئی ہے، یہ ان کی مدح و ثنا ہے۔ اس امر میں ہمارا کوئی اختلاف نہیں ہے بلکہ ہم قائلین قول صحابی کے مقابلہ میں صحابہ کرام کی زیادہ توقیر کرتے ہیں اور ان کے حقوق سے زیادہ آگاہ ہیں لیکن صحابہ کرام کی ثنا اور توقیر سے ان کی تہید کرنا واجب نہیں ہو جاتا (۲۲۷)۔ صحابہ کرام سے خطا بھی ممکن تھی۔ جس سے خطا کا امکان ہو اس کا قول با دلیل و برہان لینا جائز نہیں ہے (۲۲۸)۔ یہ بھی ثابت ہے کہ صحابہ کرام نے اپنی رائے سے کوئی ایسا فتویٰ نہیں دیا جس میں دوسروں کو اپنی رائے کا پابند کیا گیا ہو اور نہ یہ کہا کہ ان کی رائے ہی حق ہے۔ وہ اپنی رائے کو ایک گمان تصور کرتے تھے اور اس سے اللہ تعالیٰ کی مغفرت طلب کرتے رہتے تھے، یا صحابہ کرام نے فریقین میں صلح کے لیے اپنی رائے سے فتویٰ دیا۔ پس کسی مسلمان کے لیے یہ جائز نہیں ہے کہ وہ صحابہ کرام کی ایسی رائے کو حجت قرار دے (۲۲۹)۔

ظاہری مسلک کی ترویج و اشاعت

امام داؤد کے فقہ پر عمل کرنے والوں کی کثیر تعداد بغداد اور بلاد فارس مثلاً شیراز اور خراسان وغیرہ میں پائی جاتی تھی (۲۳۰)۔ تیسری اور چوتھی صدی ہجری میں ظاہری مسلک کو مشرق کے بلاد میں فروغ حاصل ہوا، بلکہ اس عہد میں یہ مسلک حنبلی مسلک سے زیادہ مشہور تھا۔ چوتھی صدی ہجری میں بلاد مشرق میں فقہ ظاہری جو تھے فقہی کتب کی حیثیت رکھتی تھی (۲۳۱)۔ یعنی دینی، مالکی اور شافعی فقہ کے بعد ظاہری فقہ پر لوگوں کا عمل زیادہ تھا۔ پانچویں صدی ہجری میں قاضی ابن ابی یعلیٰ (م ۳۵۸ھ) کی فقہی بصیرت سے حنبلی مسلک کو فروغ حاصل ہوا اور اس نے ظاہری فقہ کی جگہ لے لی۔

مغربی دنیا میں ظاہری فقہ کو اندلس میں بہت عروج ملا۔ یہاں اس کے عروج کا زمانہ پانچویں صدی ہجری سے شروع ہو کر ساتویں صدی ہجری کے اوائل تک تھا۔ تیسری اور چوتھی صدی ہجری میں جن اندلسی علماء کے افکار امام داؤد سے ملتے تھے ان میں مشہور

۲۲۷۔ الإحكام في أصول الأحكام ۷/۶

۲۲۸۔ ۷/۶ یا ۵/۶

۲۲۹۔ ۷/۱۱

۲۳۰۔ الفکر السامی ۳/۳۰۸۔ اردو ترجمہ معارف اسلامیہ ۱۳/۲۲۳

۲۳۱۔ ابن حزم، حیاتیہ و عصرہ، آوازہ و فقہہ ص ۲۶۷

نام یہ ہیں: بقی بن مخلد (م ۲۷۶ھ)، محمد بن وضاح بن بزیج (م ۳۸۶ھ) اور قاسم بن اصبح (م ۳۳۰ھ)۔ اس وقت اندلس میں فقہ مالکی مروج تھا۔ ان تینوں علماء نے علم حدیث و آثار سے اپنے افکار مستویٰ کرنے کو معمول بنایا۔ وہ کسی فقہی مسلک کے پابند نہیں تھے بلکہ براہ راست قرآن و سنت سے احکام حاصل کرتے تھے (۲۳۲)۔ ان تینوں علماء اور ان کے تلامذہ کے فقہی نتیجے سے اندلس میں ظاہری فقہ کی بنیاد پڑی۔ بعد میں علماء اعلیٰ طور پر ظاہری فقہ کو اپنانے لگے جن میں سے ایک مشہور نام منذر بن سعید بلوطی (م ۳۵۵ھ) کا ہے جو قرطبہ کے قاضی اور عظیم خطیب تھے (۲۳۳)۔

ظاہری فقہ کی اشاعت و ترویج میں ایک بڑا نام مسعود بن سلیمان ابو الخیار (م ۳۲۶ھ) کا ہے۔ یہ امام ابن حزم کے استاد تھے۔ اندلس میں جس شخصیت نے ظاہری مسلک کو بامعروج پر پہنچایا وہ امام ابن حزم ہیں۔ آپ نے اس مسلک کی حمایت اور مدافعت میں تقریر و تحریر دونوں سے زبردست کام لیا۔ امام ابن حزم کی کوششوں سے فقہ ظاہری مغرب میں خوب پھیلا پھولا۔ آپ کی وفات کے بعد بھی یہ فقہ معدوم نہیں ہوا۔ حتیٰ کہ سلطنت موحدین کے سلطان یعقوب بن عبدالمومن نے جو ۵۸۰ھ تا ۵۹۵ھ تک حکمران رہے، تمام شمالی افریقہ اور اندلس کے علاقوں میں سرکاری طور پر فقہ ظاہری کو نافذ کیا جسے بعد والے حکمرانوں نے بھی قائم رکھا (۲۳۴)۔

استاذ ابو زہرہ کے مطابق امام ابن حزم فرمایا کرتے تھے کہ دو فقہی مسالک اقتدار کے بل بوتے پر پھیلے، شرق میں حنفی فقہ اور مغرب میں مالکی فقہ۔ اگر امام ابن حزم سلطان یعقوب کے زمانہ میں زندہ ہوتے اور سلطان کا عمل دیکھتے تو انہیں معلوم ہو جاتا کہ ان کا فقہ نہ صرف سلطان کے اثر و رسوخ سے پھیلا بلکہ سرکاری جبر سے لوگوں کو اس کا پابند بنایا گیا تھا (۲۳۵)۔

بہر حال ظاہری مسلک اندلس میں خاص طور پر خوب پھیلا جہاں اسے سرکاری سرپرستی حاصل رہی۔ پھر یہ مسلک کمزور ہوتے ہوتے آٹھویں صدی ہجری میں ختم ہو گیا۔ موجودہ دور میں کہنا مشکل ہے کہ فلاں فلاں علاقوں میں فقہ ظاہری ایک مسلک کے طور پر رائج ہے۔ ظاہری افکار امام ابن حزم کی کتب کی صورت میں آج بھی موجود ہیں۔ یہ کتب فقہی دنیا میں اپنے اثرات رکھتی ہیں۔ اجتماعی طور پر نہ کسی لیکن انفرادی طور پر ایسے لوگ مل سکتے ہیں جو ظاہری افکار کو پسند کرتے ہوں اور ان پر عمل پیرا ہوں۔ فقہی امور میں رہنمائی کے لیے ظاہری کتب سے ہنوز استفادہ کیا جاتا ہے۔

۲۳۲۔ ابن حزم، حیاتہ و عصرہ، آراؤہ و فقہہ ص ۲۶۸

۲۳۳۔ حوالہ بالا ص ۲۷۱

۲۳۴۔ حوالہ بالا ص ۵۲۰۔ اردو دائرہ معارف اسلامیہ ۱/۲۳۳

۲۳۵۔ ابن حزم، حیاتہ و عصرہ، آراؤہ و فقہہ ص ۵۲۲

اہم نکات

- ۱- فقہ جعفری امام جعفر صادقؑ سے منسوب ہے جنہوں نے منقب شیعہ کو پہلی مرتبہ علمی بنیادوں پر استوار کیا۔
- ۲- شیعہ امامیہ کے ہاں نبوت کی طرح امامت بھی منصب الہی اور رکن ایمان ہے۔
- ۳- امام کبار و صفائے سے معصوم، مجور علم ہے اور اس کا قول حجت ہے۔
- ۴- فقہ جعفری میں مصادر تشریح اور اصول اجتہاد چار ہیں۔
- ۱- قرآن مجید۔ ۲- سنت۔ ۳- اجماع۔ ۴- عقل۔
- ۵- قرآن کے بارے میں شیعہ تصور یہ ہے کہ اس کا علم صرف خواص کو حاصل ہے۔ قرآن کا ایک ظاہر اور ایک باطن ہے۔ ائمہ اہل بیت ہی قرآن کے ظاہر و باطن کا علم رکھتے ہیں۔
- ۶- قرآن مجید کی صرف وہ تفسیر صحیح ہے جو نبی اکرم صلی اللہ علیہ وسلم یا ائمہ اہل بیت سے صادر ہو۔
- ۷- قرآن مجید میں تفسیر بالرأے جائز نہیں ہے۔
- ۸- شیعہ امامیہ کے ہاں سنت کا مفہوم وسیع ہے جس میں نبی اکرم صلی اللہ علیہ وسلم کے قول، فعل اور تقریر کے علاوہ ائمہ معصومین اہل بیت کے اقوال و افعال بھی شامل ہیں۔ ان کے نزدیک سنت اہل بیت بھی حجت ہے۔
- ۹- فقہ جعفری میں اہل بیت سے مروی احادیث ہی قابل قبول ہیں۔
- ۱۰- فقہ جعفری میں اجماع ایک تسلیم شدہ اصول ہے مگر اجماع بذات خود حجت نہیں ہے بلکہ یہ اس لیے حجت ہے کہ اس میں قول امام معصوم شامل ہے۔
- ۱۱- شیعہ اصولیین کے ہاں انسانی عقل بھی مصدر احکام ہے جس کا درجہ آخری دلیل کے طور پر ہے۔ البتہ بعض اخباریین دلیل عقل کا انکار کرتے ہیں۔
- ۱۲- فقہ جعفری میں قیاس کی نفی کی گئی ہے۔ البتہ نص سے ثابت علت کا وجود فرع میں بھی ہو تو وہ حجت ہے، مگر اسے اصطلاح میں قیاس نہیں کہا گیا۔ اس کا حکم نص سے ثابت ہے، لہذا یہ قیاس کی نوع ہے۔
- ۱۳- فقہ جعفری میں استحسان بھی مستقل دلیل اور اصل نہیں ہے۔
- ۱۴- فقہ جعفری میں مصالح مرسلہ اور قول صحابی بھی مسئلہ ماخذ نہیں ہیں۔

- ۱۵۔ فقہ جعفری کے پیروکار ایران، عراق، لبنان، شام، ہندوستان، پاکستان اور افغانستان، بحرین اور ایران میں پائے جاتے ہیں۔ ایران کا سرکاری مذہب جعفری اثنا عشری اسلام ہے۔
- ۱۶۔ فقہ ظاہری کے بانی امام داؤد بن یحییٰ ہیں۔
- ۱۷۔ علوہر نصوص پر انحصار کرنا اور نصوص کی عتقین تلاش نہ کرنا فقہ ظاہری کے امتیازی اوصاف ہیں۔
- ۱۸۔ فقہ ظاہری میں اصول اجتہاد چار ہیں:
- ۱۔ نصوص قرآن ۲۔ نصوص احادیث ۳۔ اجماع ۴۔ دلیل
- ۱۹۔ امام ابن حزمؒ کے نزدیک احکام شریعت کی صرف تین اقسام ہیں: فرض، حرام اور حلال۔
- ۲۰۔ فقہ ظاہری میں صحت اجماع کے لیے ضروری ہے کہ اجماع تو اتر سے ثابت ہو اور اس کی بنیاد کسی نص پر ہو۔ ظاہریہ کے ہاں صرف اجماع صحابہؓ دلیل ہے۔
- ۲۱۔ فقہ ظاہری کا چوتھا اصول اجتہاد دلیل ہے جو قرآن و سنت اور اجماع سے براہ راست اخذ کی جاتی ہے۔
- ۲۲۔ فقہ ظاہری میں استسنان، ذرائع اور قول صحابی کو اصول تسلیم نہیں کیا گیا۔
- ۲۳۔ مشرقی علاقوں بغداد اور بلاد فارس وغیرہ میں تیسری اور چوتھی صدی ہجری میں فقہ ظاہری کا چرچا تھا۔ مغربی دنیا میں انڈس میں پانچویں سے ساتویں صدی ہجری اس فقہ کا زمانہ عروج تھا۔
- ۲۴۔ فقہ ظاہری آج کل دنیا کے کسی خطے میں اجماعی طور پر نافذ العمل نہیں ہے، البتہ یہ فقہ علمی دنیا میں کسی نہ کسی حد تک موجود ہے۔

کتب برائے مزید مطالعہ

- ۱۔ امام جعفر صادقؑ اور مذاہب اربعہ، از علامہ اسد حیدر، مترجم علامہ ذیشان حیدر جوادی، مصممہ پہلی کیشن، کراچی
- ۲۔ حضرت امام جعفر صادق علیہ السلام، فقہ و اجتہاد، عہد و آراء، از محمد ابو زہرہ، مترجم سید رئیس احمد جعفری، شیخ غلام علی اینڈ سنز پبلشرز، لاہور۔
- ۳۔ حیات امام ابن حزمؒ، از محمد ابو زہرہ، مترجم پروفیسر غلام احمد حریری، شیخ غلام علی اینڈ سنز پبلشرز لاہور۔

مصادر و مراجع

فقه جعفری

- ۱- آملی، آیت الله جوادی، ولایت فقیه، مرکز نشر اسراء، قم
- ۲- اسد حیدر، الإمام الصادق والمذاهب الأربعة، دارالکتب العربی، طبع سوم ۱۳۹۰ھ/۱۹۶۹ء
- ۳- امیر علی، سید، روح اسلام، اداره ثقافت اسلامیہ، کلب روڈ لاہور، طبع دوم ۱۹۸۰ء
- ۴- باقر الصدر، سید محمد، دروس فی علم الأصول، دارالہادی للمطبوعات، قم ایران، دارالکتاب اللبنانی بیروت، دارالکتاب المصری قاہرہ ۱۹۷۸ء
- ۵- بہاء الدین، دانشنامہ قرآن و قرآن پژوهشی، انتشارات دوستان، تہران ۱۳۷۷ش
- ۶- حسن الصدر، سید آیت الله، تاسیس الشیعة للعلوم الإسلامیة، شرکتہ النشر والطباعة العراقیة المحبودة، سال اشاعت نمارد
- ۷- حسینی فیروز آبادی، آیت الله سید مرتضی، عنایة الأصول فی شرح کفایة الأصول، انتشارات فیروز آبادی، قم ایران ۱۳۰۰ھ
- ۸- حسینی، ہاشم معروف، تاریخ الفقہ الجعفری، دائرۃ المعارف للمطبوعات بیروت ۱۳۰۷ھ/۱۹۸۷
- ۹- اکھیم، محمد تقی، الأصول العامة للفقہ المقارن، دارالاندلس، سال اشاعت نمارد
- ۱۰- حیدری، سید علی نقی، اصول الاستنباط، مطبعة علمیة قم، سال اشاعت نمارد
- ۱۱- دائرۃ المعارف تشیع، انتشارات سازمان دائرۃ المعارف تشیع، تہران ۱۳۶۸ش
- ۱۲- شیرازی، آیت الله مکارم، انوار الاصول، انتشارات نسل جوان، قم، ایران ۱۳۱۶ق
- ۱۳- شیروانی، علی، تحویر اصول الفقہ، مؤسسہ انتشارات دارالعلم، قم، ایران
- ۱۴- غیاثی، محمد حسین، المیزان فی تفسیر القرآن، دارالکتاب الإسلامی، قم، ایران، طبع سوم ۱۳۹۳ھ/۱۹۷۳ء

- ١٥- طوسى، ابو جعفر محمد بن الحسن بن على (م ٣٦٠هـ) عدة الاصول فى اصول الفقه، بسنى ١٣١٢هـ
- ١٦- خطاء، محمد الحسين آل كاشف، اصل الشيعة واصولها، دار البحار، بيروت ١٩٦٠هـ
- ١٧- كاشغرى، الفاضل الجواد محمد، مسالك الافهام فى آيات الاحكام، انتشارات مرتضى، مكتبة مرتضى، طهران، طبع دوم، سال اشاعت ندارد
- ١٨- كلينى رازى، ابو جعفر محمد بن يعقوب، اصول الكافى، مكتبة اسلامية، طهران، سال اشاعت ندارد
- ١٩- محسن كديوز، حكومت ولائى، نشر فى، تهران ١٣٤٤ش
- ٢٠- مظفر، محمد رضا، اصول الفقه، مؤسسة مطبوعاتى اسماعيليان، سال اشاعت ندارد
- ٢١- مظفر، عقائد الشيعة، منشورات المطبعة الحيدرية، نجف، ايران ١٣٤٣هـ/ ١٩٢٥م

فقه ظاهرى و ديگر

- ٢٢- ابن حجر مستقلى، احمد بن على (م ٨٥٢هـ)، تهذيب التهذيب، مجلس دائرة المعارف النظامية، حيدرآباد دكن ١٣٢٥هـ، المكتبة الأثرية، اردو بازار لاهور
- ٢٣- ابن حجر، لسان الميزان، مؤسسة الأعلی للمطبوعات بيروت لبنان، طبع دوم ١٣٩٠هـ/ ١٩٤١هـ
- ٢٤- ابن حزم، ابو محمد على بن احمد بن سعيد (م ٢٥٦هـ)، الإحكام فى اصول الأحكام، ضياء، السنة ادارة الترجمة و التاليف، فيصل آباد پاكستان ١٣٠٣هـ
- ٢٥- ابن حزم، المحلى بالآثار، دارالباز للنشر والتوزيع، عباس احمد الباز، مكة المكرمة، دارالكتب العلمية، بيروت لبنان ١٣٠٨هـ/ ١٩٨٨هـ
- ٢٦- ابن رشد، محمد بن احمد بن محمد (م ٥٩٥هـ) بداية المجتهد و نهاية المقتصد، دارالكتب العلمية، بيروت لبنان ١٣١٦هـ/ ١٩٩٦هـ
- ٢٧- ابن شهيد، تقى الدين ابوبكر احمد بن محمد بن عمر (م ٨٥١هـ)، طبقات الشافعية، م. طبعة مجلس دائرة المعارف

العثمانية، حيدرآباد دکن، طبع اول ۱۳۹۸ھ/۱۹۷۸ء

- ۲۸۔ ابن کثیر، ابوالفداء اسماعیل بن کثیر (م ۷۷۷ھ)، تفسیر ابن کثیر، امجد اکیڈمی، اردو بازار لاہور ۱۳۰۳ھ/۱۹۸۲ء
- ۲۹۔ ابن کثیر، البدایة والنہایة، المكتبة القدوسیة، اردو بازار لاہور، طبع اول ۱۳۰۳ھ/۱۹۸۳ء
- ۳۰۔ ابن ماجہ، محمد بن یزید بن ماجہ قزوینی (م ۲۷۳ھ)، سنن ابن ماجہ، اسلامی اکادمی، اردو بازار لاہور ۱۹۹۰ء
- ۳۱۔ ابن عثیم، محمد بن اسحاق بن یعقوب (م ۳۸۰ھ)، الفہرست، مکتبہ خیاط، شارع بلس، بیروت لبنان، سال اشاعت ندارد
- ۳۲۔ ابو داؤد، سلیمان بن اشعث (۶۷۵ھ)، سنن ابو داؤد، فرید بک سٹال، اردو بازار لاہور، اشاعت اول ۱۳۰۵ھ/۱۹۸۵ء
- ۳۳۔ ابو زہرہ، محمد، ابن حزم، حیاتیہ و عصرہ، آراؤہ و فقہہ، حقوق الطبعہ محفوظہ للمؤلف، مطبعہ مخمیر، سال اشاعت ندارد
- ۳۴۔ ابو زہرہ، الإمام الصادق۔ حیاتیہ و عصرہ، آراؤہ و فقہہ، دارالفکر العربی، سال اشاعت ندارد
- ۳۵۔ احمد بن حنبل، الامام (م ۲۴۱ھ)، المسند، دارالفکر، سال اشاعت ندارد
- ۳۶۔ بخاری، محمد بن اسماعیل (م ۲۵۶ھ)، صحیح بخاری، ناشران قرآن لیبڈ اردو بازار لاہور، طبع اول، سال اشاعت ندارد
- ۳۷۔ بخاری، کتاب التاریخ الکبیر، دارالکتب العلمیہ، بیروت لبنان، سال اشاعت ندارد
- ۳۸۔ خطیب بغدادی، ابوبکر احمد بن علی (م ۴۶۳ھ) تاریخ بغداد أو مدینة الإسلام، دارالکتاب العربی، بیروت لبنان، سال اشاعت ندارد
- ۳۹۔ ذہبی، شمس الدین ابو عبد اللہ محمد بن احمد بن عثمان (م ۷۴۸ھ) سیر اعلام النبلاء، مؤسسة الرسالة، بیروت لبنان، طبع سوم ۱۳۰۵ھ/۱۹۸۵ء
- ۴۰۔ ذہبی، میزان الاعتدال، المكتبة الأثرية، سائنگرل، طبع اول ۱۳۸۲ھ/۱۹۶۳ء

- ۳۱۔ ذہبی، تذکرۃ الحفاظ، دارالفکر العربی، دائرۃ المعارف عثمانیہ، حیدرآباد دکن ہند ۱۹۵۶ء
- ۳۲۔ رازی، ابو عبدالرحمن بن ابی حاتم محمد بن ادريس (م ۳۲۷ھ)، کتاب الجرح والتعديل، دار احیاء التراث العربی بیروت، مجلس دائرۃ المعارف العثمانیہ، حیدرآباد دکن، بھارت، طبع اول ۱۳۷۱ھ/۱۹۵۲ء
- ۳۳۔ سبکی، تاج الدین عبدالوہاب بن علی بن عبدالکافی (م ۷۷۷ھ)، طبقات الشافعیۃ الکبریٰ، دار احیاء الکتب العربیۃ، قاہرہ، سال اشاعت ندارد
- ۳۴۔ سرخسی، ابوبکر محمد بن احمد بن ابی سہیل (م ۳۹۰ھ)، المبسوط، دارالکتب العلمیۃ، بیروت لبنان، طبع اول ۱۳۲۱ھ/۲۰۰۱ء
- ۳۵۔ سعفی، ابو سعید عبدالکریم بن محمد بن منصور (م ۵۶۲ھ)، الاتساب، مطبعۃ مجلس دائرۃ المعارف العثمانیہ، حیدرآباد دکن، ہند، طبع اول ۱۹۸۵ھ/۱۹۶۶ء
- ۳۶۔ سیوطی، جلال الدین عبدالرحمن بن ابی بکر بن محمد (م ۹۱۱ھ)، طبقات الحفاظ، دارالکتب العلمیۃ، بیروت لبنان، طبع اول ۱۳۰۳ھ/۱۹۸۳ء
- ۳۷۔ شہرستانی، ابوالفتح محمد بن عبدالکریم (م ۵۳۸ھ)، الملل والنحل، دارالسرور، بیروت لبنان، طبع اول ۱۳۶۸ھ/۱۹۴۸ء
- ۳۸۔ عبدالرزاق، المصنف، المجلس العلمی ۱۳۹۲ھ/۱۹۷۲ء
- ۳۹۔ مالک بن انس، الموطا، دارالفکر ۱۳۰۹ھ/۱۹۸۹ء
- ۵۰۔ محمدصافی، صبحی، فلسفہ شریعت اسلام، مجلس ترقی ادب لاہور، طبع ہفتم ۱۹۸۵ء
- ۵۱۔ مذکور، محمد اسلام، المدخل للفقہ الإسلامی، دارالکتب الحدیث، کویت، سال اشاعت ندارد
- ۵۲۔ مسلم بن الحجاج (م ۲۶۱ھ)، صحیح مسلم شریف، ناشر خالد احسان پبلشرز + نعمانی کتب خانہ، اردو بازار لاہور ۱۹۸۱ء

- ٥٣- مسلم، صحيح مسلم بشرح النووي، مناهل العرفان، بيروت، مكتبة الغزالي، دمشق، ١٩٩٣ء.
- ٥٣- مسلم، صحيح مسلم مع شرح الأبي و السنوسى، دارالكتب العلميه بيروت ١٣١٥هـ/١٩٩٣ء.
- ٥٥- مسلم، صحيح مسلم مع حواشى محمد فواد عبدالباقى، دارالحديث قاهرة ١٣١٣هـ/١٩٩١ء.
- ٥٦- يافعى، ابو عبد الله بن اسعد بن على بن سفيان (م ٢٨٠هـ)، مرآة الجنان و عبرة اليقظان فى معرفة ما يعتبر من حوادث الزمان مؤسسه الأعلى للمطبوعات، بيروت لبنان، طبع دوم ١٣٩٠/١٩٤٠ء.
- ٥٤- اردو داره معارف اسلاميه، دانش گاه پنجاب لاهور، طبع اول ١٣٩٣هـ/١٩٤٣ء.
- ٥٨- Constitution of the Islamic Republic of Iran. Ministry of Islamic Guidance, Office of the Planning and Coordination of Foreign Propagation, Tehran 1985.

”مطالعہ اسلامی قانون“ کے مطبوعہ مضامین

ابتدائی کورس

اختصاصی مطالعہ: اصول فقہ کورس

۱۔ اسلامی قانون کے مآخذ، مأخذ اول۔ قرآن
۲۔ اسلامی قانون کے مآخذ، مأخذ دوم۔ سنت
۳۔ اسلامی قانون کے مآخذ، مأخذ سوم۔ اجماع
۴۔ اسلامی قانون کے مآخذ، مأخذ چہارم۔ قیاس
۵۔ اجتہاد کی تعریف
۶۔ اسلام میں قانون سازی کا تصور اور طریق کار
۷۔ دینی مسائل میں اختلافات، اسباب اور ان کا حل
۸۔ اسلام کا قانون نکاح و طلاق
۹۔ اسلام کا قانون وراثت و وصیت
۱۰۔ اسلام میں عورت کی استثنائی حیثیت اور اس کی وجوہ
۱۱۔ اسلام کا تصور ملکیت و مال
۱۲۔ اسلام کا تصور معاہدہ
۱۳۔ اسلام میں شراکتی کاروبار کا تصور
۱۴۔ مزارعت اور مساقات
۱۵۔ اسلام کا نظام محاصل
۱۶۔ اسلام کا نظام مصارف
۱۷۔ اسلام میں عدل و قضاء کا تصور
۱۸۔ اسلام کا نظام احتساب
۱۹۔ اسلامی نظام عدل میں شہادت کا تصور
۲۰۔ اسلام کا تصور جرم و سزا
۲۱۔ اسلام کا فوجداری قانون
۲۲۔ اسلام کا دستوری قانون
۲۳۔ اسلام کا قانون بین الممالک
۲۴۔ اسلام میں ربا کی حرمت اور بلا سود سرمایہ کاری

۱۔ علم اصول فقہ: ایک تعارف (حصہ اول)
۲۔ علم اصول فقہ: ایک تعارف (حصہ دوم)
۳۔ قرآن
۴۔ سنت
۵۔ سنت کی حجیت کا جائزہ
۶۔ اجماع
۷۔ قیاس
۸۔ شراعی سابقہ: اقوال صحابہؓ: اصطلاح
۹۔ امتحان۔ اصحاب۔ استدلال
۱۰۔ عرف اور سد ذرائع
۱۱۔ حکم شرعی ۱۔ (حکم تکلیفی)
۱۲۔ حکم شرعی ۲۔ (حکم وضعی)
۱۳۔ خاص
۱۴۔ عام۔ مشترک۔ حقیقت و مجاز۔ صریح و کنایہ
۱۵۔ دلالات
۱۶۔ اسلام کا نظریہ اجتہاد
۱۷۔ مناجع و اسالیب اجتہاد
۱۸۔ تکفین (اسلامی احکام کی ضابطہ بندی)
۱۹۔ پاکستان میں قوانین کو اسلامیانے کا عمل
۲۰۔ فقہ حنفی و فقہ مالکی
۲۱۔ فقہ شافعی و فقہ حنبلی
۲۲۔ فقہ چغتری و فقہ ظاہری
۲۳۔ قواعد کلیہ (حصہ اول)
۲۴۔ قواعد کلیہ (حصہ دوم)

شریعہ اکیڈمی، بین الاقوامی اسلامی یونیورسٹی، اسلام آباد